



2019

RIĊERKA TURRI

NR 1

GHAZLA TA' TEŻINI
TAL-BA (UNURI) FIL-MALTI



L-Università
ta' Malta

Ricerkaturi

Id-Dipartiment tal-Malti
L-Università ta' Malta

Ħarġa 1
2019

Pubblikazzjoni tad-Dipartiment tal-Malti
© 2019 Id-Dipartiment tal-Malti, l-Università ta' Malta

Koordinazzjoni:
Dr Michael Spagnol

Qari tal-Provi:
Dwayne Ellul

Disinn:
Panda
www.panda.com.mt

ISBN: 978-99957-1-495-6

Ir-Riċerka Turi...

Ta' kull sena, fid-Dipartiment tal-Malti jsiru għadd ġmielu ta' teżini dwar oqsma varji tal-Lingwistika u l-Letteratura Maltija. U ta' kull sena jkun hemm xi teżini li jispikkaw għax il-kontribut li jagħtu jkun siewi ferm għall-istudju tal-ilsien Malti. B'hekk, minn din is-sena, id-Dipartiment se jibda jagħżel uħud mill-aqwa teżini li jkunu ġew ipprezentati u jippubblika serje ta' artikli msejsa fuqhom fil-ktejjeb li għandek f'idejk.

L-għanijiet ta' din is-sensiela annwali huma tlieta. Qabelxejn, li r-riċerka fejjieda li tkun saret f'dawn it-teżini ma tibqax fuq xkaffa marsusa bejn żewġ qoxriet, imma tinfetah għal udjenza usa'. It-tieni, li tteġġeg aktar studenti jħabirku biex xogħolhom ikun ta' stoffa halli jintgħażel għal din il-pubblikazzjoni. U t-tielet, li jkompli jikber il-korp ta' studji bil-Malti li b'rihithom kulma jmur inwessghu l-vokabolarju tekniku u norqmu l-lingwaġġ akkademiku bil-Malti.

Jien u shabi tad-Dipartiment tassew herqanin biex nurukom x'turi r-riċerka ta' dawn ir-riċerkaturi friski u ta' dawkl li għad jiġu warajhom.

Dr Michael Spagnol
16 ta' Marzu 2019

Id-Diminuttiv u l-Akkrexxittiv fil-Malti

Studenta:

Fransianne Cutajar

Tutor:

Dr Michael Spagnol

1. Daġla

F'dan l-artiklu nistharreġ forom introflessivi u konkatenattivi tad-diminuttiv u l-akkrexxittiv fil-Malti. Permezz ta' analiżi ta' aktar minn elf forma li ġbart mid-dizzjunarju ta' Aquilina u mill-għarfien tiegħi tal-lingwa, niddeskrivi l-formazzjoni tad-diminuttiv u l-akkrexxittiv fil-Malti, u nittratta elementi bħall-inflessjoni, is-semantika, il-produttività u l-kategoriji grammatikali li jaqgħu taħthom.

2. Xi nkiteb dwarhom

Nibda billi nagħti xi definizzjonijiet tad-diminuttiv u l-akkrexxittiv, b'eżempji minn lingwi differenti, l-aktar dawk li l-Malti hu marbut magħhom ġenealogikament, jiġifieri xi varjetajiet tal-Gharbi, u dawk li l-Malti ġie f'kuntatt magħhom, jiġifieri t-Taljan u l-Ingliż.

2.1. Id-Diminuttiv

Frawley (438) jiddeskrivi d-diminuttiv bħala kategorija derivattiva kkaratterizzata mit-tifsira taċ-ċokon u numru ta' konnotazzjonijiet, fosthom il-hlewwa u s-simpatija, bħal fil-kelma Ingliża *doggie* 'kelb ċkejken', u n-nuqqas ta' valur, bħal fil-kelma Taljana *attricetta* 'attriċi fil-bidu tal-karriera'.

F'hafna lingwi, id-diminuttiv jiffurma permezz ta' zokk u suffiss, eż. fl-Ingliż: *book* 'ktieb' - *booklet* 'ktejjeb', jew prefiss, eż. *skirt* 'dublett' - *miniskirt* 'dublett qasir'. Tipikament, id-diminuttivi jiffurmaw ma' bażijiet nominali, iżda f'xi lingwi jiffurmaw ma' bażijiet aġġettivali, avverbjali u verbali wkoll. Għall-argument, is-suffiss Taljan *-ino* jingħaqad ma' nomi, bħal *tavola* 'mejda' - *tavolino* 'mejda żgħira', ma' aġġettivi, bħal *giallo* 'isfar' - *giallino* 'sfajjar, safrani', u ma' avverbji, bħal *bene* 'tajjeb' - *benino* 'pjuttost tajjeb'. Suffissi oħrajn, bħal *-(e/ar)ell-*,

isawru verbi diminuttivi, eż. *giocare* 'lagħab' - *giocherellare* 'lagħab kultant, bla impenn' (Schneider 4-6).

F'lingwi Semitiċi bħall-Gharbi Klassiku, id-diminuttiv ma jiffurmax biss ma' bażijiet nominali u aġġettivali, imma anki ma' pronomi dimostrattivi, pronomi relattivi, il-forom derivattivi tagħhom u xi prepożizzjonijiet li normalment ikollhom bażi akkużattiva. Fl-Gharbi Marokkin, id-diminuttiv jahdem ma' nomi u aġġettivi, u jingħaraf minn għanqud konsonantali b'vokali warajh fil-bidu tal-kelma. Nghidu ahna, id-diminuttiv ta' trilitteri monosillabi jissawwar biż-żieda ta' *-ijje*- bejn it-tieni u t-tielet konsonanti, kif naraw f'*kəðlb* 'kelb' - *klijjəb* 'kelb żgħir' (Ennaji et al. 40-41).

2.2. L-Akkrexxittiv

Skont Hartmann u Stork (24), l-akkrexxittiv jinbena permezz ta' markaturi li jfissru 'kbir' jew 'ġgantesk', bħas-suffiss Taljan *-one* f'*casa* 'dar' - *casone* 'dar kbira'. Minbarra li jesprimi l-kobor, normalment ikollu konnotazzjonijiet peġġorattivi, bħan-nom Taljan *donna* 'mara goffa u mhux attraenti' (Frawley 438).

L-akkrexxittiv ġeneralment jinbena fuq bażijiet nominali u aġġettivali, permezz ta' suffiss, kif naraw fit-Taljan, *pigro* 'għażżien' - *pigrone*

‘għażżien hafna’, jew prefiss, bhal *macro-* fl-Ingliż, eż. *macro-economy* ‘makroekonomija’. Ġieli jinbena wkoll fuq bażijiet verbali, eż. *mangiare* ‘kiel’ - *mangione* ‘wikkiel’, u avverbjali, eż. *bene* ‘tajjeb’ - *benone* ‘tajjeb hafna’.

Fl-Għarbi Klassiku nsibu l-akkrexxittiv ukoll. Skont Arbaoui (467), il-forom partiiċipjali biss għandhom akkrexxittiv. Sabiex tiġi indikata tifsira akkrexxittiva, tintuża forma minn dawn l-erbgha: *faʿil*, *faʿiil*, *faʿuul* u *faʿʿaal*. Fl-Għarbi Klassiku nsibu xi eżempji bhal *kaatim* ‘sigriet’ - *katuum* ‘sigriet hafna’, *faatin* ‘attent’ - *fatin* ‘attent hafna’.

2.3. Fil-Malti

Hafna xogħlijiet grammatikali tal-Malti jsemmu d-diminuttiv ta’ nisel Semitiku biss. Jgħidu li l-maskil jissawwar permezz tal-infissi *-eje-*, *-ejja-*, *-ajje-* jew *-ajja-* bejn it-tieni u t-tielet konsonanti tal-għerq, eż. *ktejjeb* u *sbejjah*, u li l-femminil huwa fformat bis-suffiss *-a* u ż-żieda ta’ *-ej-* jew *-aj-* bejn it-tieni u t-tielet radikali, eż. *gbejna* u *qsajra*. Cremona u Aquilina huma fost tal-ewwel li jsemmu s-suffiss vokaliku *-a* fi kliem bhal *buta* u *forna*. Żewġ xogħlijiet li jingħažlu mill-bqija huma Cachia (1994) u Borg u Alexander (1997) li, mhux biss jagħtu suffissi diminuttivi ta’ nisel Rumanz fil-Malti bhal *-in/a*, *-ott* u *-ett/a*, imma jsemmu wkoll suffissi akkrexxittivi

bhal *-un* u *-ott*. Diskussjoni aktar dettaljata tad-diminuttiv u l-akkrexxittiv fil-Malti nsibuha fi Spagnol (2017) li jitratta kwistjonijiet bhall-formazzjoni, l-inflessjoni u s-semantika tagħhom. L-istudju tiegħi jkompli jibni fuq dan ix-xogħol billi jippreżenta analiżi tal-karatteristiċi morfologiċi u semantiċi ta’ dawn iż-żewġ mekkanizmi li hija msejsa fuq gabra ta’ elf u sittin forma diminuttiva u akkrexxittiva fil-Malti.

3. Il-Formazzjoni tad-Diminuttiv fil-Malti

3.1. Diminuttivi Trilitteri

Fit-tabella ta’ hawn taht niġbor il-forom trilitteri tad-diminuttiv bil-varjanti tagħhom. Nagħti wkoll il-vokali għal kull forma flimkien ma’ eżempju. Fl-aħħar kolonna nagħti n-numru ta’ drabi li l-forom jidhru fid-dizzjunarju ta’ Aquilina. Tajjeb ngħidu li hafna mill-forom f’Aquilina, bhal *dmejgha* (demgħa) u *ghejnilla* (għonnella), mhumiex kurrenti fil-lingwa.

Tabella 1: Id-diminuttivi trilitteri

Forma	Vokali	Eżempji	Frekwenza AQ
1a. 12vjjv3	a-e e-e a-a e-a	tifel - tfajjel ktieb - ktejjeb fqir - fqajjar sabiħ - sbejjah	161 darba
1b. għv2vjjv3	e-e-e e-e-a a-a-a	għarix - għerejjex għerq - għerejjaq għar - għawajjar	6 darbiet
1c. v2vjjv3	u-e-a u-e-e	wiċċ - uċċjaħ wirk - urejjek	5 darbiet
1d. 1vj2u	e-u	tetu - tejtju	5 darbiet
1e. 12vjju	e-u	ħelu - ħlejjju	3 darbiet
1f. 12vjv3	a-a a-e	ħatar - ħtajjar armel - rmajel	darbtejn
1g. 2vjjv3	e-a e-e	sabiħ - bejjah wied - wejjed	darbtejn
1g. 12vj3u	a-u e-u	ċawlu - ċwajlu mejxu - mxejxu	darbtejn
2a. 12vj3a	a-a e-a	kamra - kmajra sabiħa - sbejħa	314-il darba
2b. għv2vj3a	a-a-a e-e-a	għadira - għadajra għatba - għetejba	13-il darba
2c. v2vj3a	e-e-a u-e-a u-a-a	erħa - erejħa utieqa - utejqa warda - urajda	9 darbiet
2d. 1vj2a	e-a a-a	id- wejda vava - vajva	3 darbiet
2e. 12vjja	e-a	bnina - bnejja	darbtejn
3. 1v23vni	a-ā-i e-ie-i	ismar - samrani iswed - sewdieni	10 darbiet
4. 12vj3ija	a-ī-a e-ī-a	tarbija - trajbija fisqija - fsejqija	5 darbiet

5. 12vj3i	a-i e-i	ċaġhaki - ċġhajki kenni - knejni	4 darbiet
6. 1vj2v3	e-e a-e	iblah - bejleh oħxon - ħajxen	4 darbiet
7. 1v22v3i	a-a-i	twil - tawwali	3 darbiet
8. 1vj23a	e-a	fiġel - fejjġla	darbtejn
9. 12vj3	-a-	vers - vrajs	darbtejn
10. 1vj2a	-e-	mexa - mejxa	darbtejn
11. għvj2v33v	e-i-a	għonnella - għejnilla	darba
12. 12v3a	ī-a	ħoss - ħsisa	darba

Il-forma diminuttiva li tissemma l-aktar fl-istudji grammatikali hija *12vjju3* ta' *tfajjel* (tifel) u *qsajjar* (qasir), fost l-oħrajn. Il-maġġoranza tal-kliem li jinħadem b'din il-forma huwa Semitiku, iżda nsibu xi ftit eżempji ta' nisel Rumanz, bħal *ċrejjev* (ċerv) u *srejjep* (serp). Il-varjanti ta' din il-forma jinkludu għv2vjju3 li għandha vokali żejda bejn l-ewwel u t-tieni konsonanti minħabba l-*għ*, eż. *għerejjex* (għarix), *għawajjar* (għar), u l-forma nieqsa *12vjju* ta' kliem bħal *bdejju* (bidu), *ħlejju* (helu) u *għrejju* (geru).

Il-forma femminili *12vj3a*, ta' kliem bħal *ħbejża* (hobża) u *fqajra* (fqira), għandha xi varjanti, bħal *v2vj3a* ta' *erejha* (erħa) u *1v2vj3a* ta' *għalajqa* (għalqa), li tinvolvi ż-żieda ta' vokali bejn l-ewwel u t-tieni radikali fi kliem li jibda bl-*għ*.

Il-forom trilitteri diminuttivi jsawru nomi u aġġettivi. Fost in-nomi nsibu nomi komuni bħal *trejqa* (triq), u nomi proprji, l-aktar ismijiet u kunjomijiet, bħal *Pejpu* (Peppi) u *Grejma* (Grima), u toponimi, bħall-Ġnejna u d-*Dwejra*. Minbarra dawn, insibu xi espressjonijiet avverbjali, bħal *ħajdu ħajdu* (waħdu waħdu), u l-forma *1vj2a* li tnissel żewġ verbi, *mejxa* (mexa) u *bejka* (beka).

3.2. Diminuttivi Kwadrilitteri

F'din it-tabella jidhru l-forom kwadrilitteri li jiffurmaw id-diminuttiv u l-varjanti tagħhom. Mill-ġdid, għal kull forma nagħti l-vokali, eżempju u l-frekwenza tagħha fid-dizzjunarju ta' Aquilina.

Tabella 2: Id-diminuttivi kwadrilitteri

Forma	Vokali	Eżempju	Frekwenza AQ
1a. 12vj3v4	a-a a-e e-e	fardal - frajdal barmil - brajmel ħanzir - ħnejżer	103 darbiet
1b. għv2vj3v4	a-a-a e-e-e	għasfur - għasajfar għanqud - għenejqed	5 darbiet
1ċ. 1v23vj4	e-e	gerbieb - gerbejb	darba
2a. 12vj34a	a-a e-a	saltna - slajtna bilbla - blejbla	40 darba
2b. 12vj3ū4a	a-ū-a	żarbuna - żrajbuna	darbtejn
2ċ. għv2vj34a	a-a-a	għasfura - għasajfra	darba
2d. 1v23vj4a	e-e-a	gerbieba - gerbejba	darba
3a. m1vj2v3	e-a a-a e-e	muftieħ - mfejtaħ munxar - mnajxar mnieħer - mnejħer	18-il darba
3b. m1vjv3	a-e	maqjel - mqajjel	darba
4a. m1vj23a	a-a e-a	magħġen - mgħajġna mithna - mtejħna	7 darbiet
4b. m1vj2a	e-a a-a	miġnuna - mġejna mnara - mnajra	5 darbiet
4ċ. mvj23a	e-a	mikla - mejkla	darba

Il-forma *12vj3v4* hija dik li Sutcliffe (31-33) jirreferi għaliha bħala l-forma tad-diminuttiv kwadrilitteru. Tinkludi kliem bħal *bċejċen* (beċċun), *gwejnaħ* (ġewnaħ) u *qtajtes* (qattus). Hemm xi kliem trilitteru li, minkejja li l-għerq tiegħu huwa bi tliet konsonanti, jidhol f'din il-forma kwadrilittera biż-żieda ta' konsonanti wara l-ewwel radikali, eż. *dwejfer* (difer) mill-għerq DFR. Fost il-varjanti ta' din il-forma

kwadrilittera nistgħu nsemmu l-forma *għv2vj3v4* li tiżdidilha vokali bejn l-ewwel u t-tieni konsonanti, bħal f' *għenejqed* (għanqud) u *għasajfar* (għasfur).

Hemm ukoll il-forma femminili *12vj34a* ta' kliem bħal *kwejkba* (kewkba) u *skejka* (sikkina), li għandha xi varjanti bħal *għv2vj34a*, eż. *għasajfra* (għasfura). Apparti

l-aġġettivi *msejken* u *msejkna* (miskin/a), il-kwadrilitteri huma kollha nomi. Xi whud huma nomi mimmati bħal *mnejjel* (mingel) u *mrejeba* (mikreb), u oħrajn nomi proprji, ta' nies, bħal *Steffen* (Stiefnu) u *Grejbel* (Grabiel), jew ta' postijiet, bħas-*Sghajtar* (saghtar) u l-*Qrajten* (qortin).

3.3. Diminuttivi Konkatenattivi

Grammatki bħal ta' Cremona u Aquilina jsemmu s-suffiss diminuttiv -a u jaġhtu eżempji bħal *zappuna* (zappun), *satla* (satal) u *tagna* (taġen). Cachia (1994), Borg u Azzopardi-Alexander (1997) u Spagnol (2017) isemmu suffissi oħrajn bħal -in, -ett u -ell. F'din it-tabella nagħti lista tas-suffissi diminuttivi, b'eżempju għal kull wiehed, u bil-frekwenza fid-dizzjunarju ta' Aquilina.

Tabella 3: Id-diminuttivi konkatenattivi

Suffiss	Eżempju	Frekwenza AQ
-in -ina -inu	fešta - feštin ġakketta - ġakketta Toni - Toninu	49 darba 48 darba 3 darbjet
-ett -etta	kwadru - kwadrett bank - banketta	45 darba 53 darba
-ell -ella -ellu	biskott - biskuttell karozza - karozzella Marzu - Marzelli	15-il darba 48 darba 4 darbjet
-a	but - buta	20 darba
-ott	ġuvni - ġuvnott	13-il darba
-ozz -ozza -ozzu -izz -uzzu	Sq. marcu - markozz Tal. figlia - filjozza Tal. pane - pannozzu Tal. pane - pannizz Tal. pane - pannuzzu	darbtejn darba darba darba darba
-u_a	sinna - sinnuna žaqq - žaqquqa	4 darbjet
-u	qajż - qajżu	darba
-uċċu	re - reuċċu	/

Wiehed mill-izjed suffissi produttivi huwa *-in* u l-femminil *-ina*. Xi ftit eżempji huma *vjolin* (vjola), *berettin* (beritta), *gakkettina* (gakketta) u *pastina* (pasta). F’xi kliem, speċjalment f’nomi proprji, mas-suffiss *-in* tiżdied il-vokali *-u*, eż. *Toninu* (Toni) u *Ġużeppinu* (Ġużeppi). Is-suffiss *-ett*, bil-femminil *-etta*, insibuh fi kliem bħal *fuljett* (folja), *sigarett* (sigarru), *ganġetta* (ganċ) u *paletta* (pala). B’dawn iż-żewġ suffissi kultant noholqu xi neoloġiżmi, bħal *fatatina* (fatat, jiġ. *fairry*), *borrinu* (borra, jiġ. *snowman*), *rumanzett* (rumanz) u *harsetta* (harsa, jiġ. *blurb*). Is-suffiss *-ell*, *-ella* fil-femminil, narawh fi kliem bħal *barunċell* (baruni), *biskuttell* (biskott), *karozzella* (karozza) u *voparella* (vopa).

Jidher li hemm xi restrizzjonijiet formali fiz-zkuk li jingħaqdu magħhom. Is-suffiss *-in* ma jintużax ma’ kliem li

jispiċċa bis-sekwenza *in*. Nġhidu ahna, kelma bħal *kuxin* ma tihux is-suffiss *-in*, **kuxinin*, iżda s-suffiss *-ett*, *kuxinett*. Hekk ukoll, is-suffissi *-ett* u *-ell* ma jinhemżux ma’ zkuk li jispiċċaw bl-istess sekwenza. B’hekk, id-diminuttiv ta’ *gazzetta* hu *gazzettin*, mhux **gazzettetta*, u ta’ *umbrella* hu *umbrellin*, mhux **umbrellell*.

Hemm suffissi diminuttivi oħra iżda dawn jokkorru biss fi ftit eżempji. Wiehed minnhom hu *-ott* li nsibuh fi kliem bħal *ġuwnott* (ġuwni) u *tigrott* (tigra). Huwa partikolari għax kultant jimmarka l-akkrexxittiv, kif naraw fit-taqsimha li jmiss.

Id-diminuttiv ma jinholoqx biss bil-forom jew bis-suffissi, iżda hemm ukoll żewġ prefissi diminuttivi, miġburin fit-tabella t’hawn taht b’eżempju u bil-frekwenza fid-dizzjunarju ta’ Aquilina.

Tabella 4: Il-prefissi diminuttivi

Prefiss	Eżempju	Frekwenza AQ
mikro-	proċessur - mikroproċessur	11-il darba
mini-	golf - minigolf	darbtejn

Dawn il-prefissi huma ta’ nisel Rumanz u/jew Inġliż. Minkejja li nsibu ftit eżempji f’Aquilina, il-prefiss *mini-* jidher li huwa relattivament produttiv, tant li, nġhidu ahna,

fis-suq hemm prodott ġdid jismu *minigalletti* (galletti). Il-prefiss *mikro-* jintuża fi kliem aktarx tekniku, bħal *mikroproċessur*, *mikroorganiżmu*, *mikrokożmu* u *mikroskopju*.

4. Il-Formazzjoni tal-Akkrexxittiv fil-Malti

Għall-kuntrarju tad-diminuttiv, l-akkrexxittiv jinhadem biss bil-

konkatenazzjoni. Forom Semitiċi huma rari ferm, aktarx minhabba li l-Għarbi huwa limitat fl-akkrexxittiv. F'din it-tabella niġbor is-suffissi akkrexxittivi li jintużaw fil-Malti.

Tabella 5: Is-suffissi akkrexxittivi

Suffiss	Eżempju	Frekwenza AQ
-un -una	ġiebjja - ġiebjun sinjur - sinjuruna	90 darba 12-il darba
-azz -azza -aċċ/-aġġ	ħmar - ħmarazz bufla - buflazza tonna - tunnaġġ	5 darbiet darba darba
-iss(i)mu -iss(i)ma	bravu - bravissimu żgur - żgurissima	7 darbiet
-u -lu	żring - żrunġu kiesaf - kesafu	darba darbtejn
-ott	pastizz - pastizzott	darbtejn
-a	but - buta	darbtejn
-in	serp(ent) - serpentin	darba
-uwa	patata - patatuwa	darba

Is-suffiss *-un* jintuża b'mod regolari fi kliem bħal *bankun* (bank), u ma' xi żkuk ta' nisel Għarbi bħal *ħmarun* (ħmar). Fil-femminil jiżdied is-suffiss *-a*, eż. *pastażuna* (pastaża) u *sinjuruna* (sinjura). Xi whud jinbnew fuq bażi verbali, bħal *imbruljun/a* (imbrojja) u *ċaċċarun/a* (ċaċċar).

Is-suffissi akkrexxittivi kemm-il darba jkollhom ukoll funzjoni peġġorattiva, bħal *-azz* jew *-aċċ*, eż. *sakranazz*

(sakran) u *tempaċċ* (temp), u bhas-suffiss *-u*, li fi kliem bħal *mnieħru* (mnieher), ma jfissirx imnieher kbir imma jirreferi għal karatteristika fizika.

Iżda hemm is-suffiss elattiv *-iss(i)mu*, magħruf ukoll bħala superlattiv assolut, li ġeneralment jintensifika l-kwalità espressa mill-bażi aġġettivali. Fil-Malti hu relattivament produttiv. Apparti l-ftit eżempji

li jagħti Aquilina, bħal *verissmu*, *santissmu* u *beatissimu*, fil-korpus MLRS insibu għadd ta' eżempji oħra bħal *elegantissmu*, *importantissima*, *kapaçissmi*, *antikissima*, u saħansitra xi bażijiet ta' nisel Gharbi bħal

sabihissima u *nadifissmu*.

L-akkrexxittiv jissawwar ukoll bi prefissi bħal *arçi-*, eż. *arçidjoçesi* (djoçesi), u *ultra-*, eż. *ultraveloçi* (veloçi). Il-prefissi akkrexxittivi huma miġburin f'din it-tabella.

Tabella 6: Il-prefissi akkrexxittivi

Prefiss	Eżempju	Frekwenza AQ
arçi- / arki-	isqof - arçisqof	18-il darba
mega-	çiklu - megaçiklu	14-il darba
ultra-	reżistenti - ultrareżistenti	14-il darba
sopr- / supr- / supra- super-	naturali - sopranaturali potenza - superpotenza	8 darbiet 4 darbiet
iper-	kritiku - iperkritiku	11-il darba
bu-	ras - buras	6 darbiet
makro-	metru - makrometru	5 darbiet

Mekkanizmu li ma jissemmiex fi studji grammatikali huwa l-forma mtennija tal-akkrexxittiv, pereżempju *xebgha xebghun* (xebgha kbira), *waqgha waqghun* (waqgha kbira). Kliem bħal *xebghun* u *waqghun* ma jintużawx waħidhom, imma meta jokkorru wara l-forma newtrali, jesprimu l-akkrexxittiv.

nafu l-lessema hix diminuttiva jew akkrexxittiva, speċjalment meta t-tifsira tkun tvarja wkoll, bħal *pastizzott* li għal xi wħud tfisser pastizz kbir u għal oħrajn pastizz żgħir, bħal li jitqassam fir-riçevimenti.

5. L-Analiżi

5.1. Il-Forma newtrali

Interessanti li xi suffissi diminuttivi jintużaw ukoll għall-akkrexxittiv. Is-suffissi *-ott*, *-a*, u *-u* jinstabu f'dawn iż-żewġ kategoriji. Dan kultant jōhloq ambigwiżà, għax ma nkunux

Xi diminuttivi u akkrexxittivi m'għandhomx forma newtrali fil-Malti. Għall-argument, fit-Taljan

insibu l-kelma *pane* hobż, u fil-Malti għandna d-diminuttiv *panina*, hobża żgħira, imma n-nom *pane* fil-Malti ma nsibuhx. Niltaqgħu wkoll ma' eżempji ta' affissi diminuttivi u akkrexxtivi li jingħaqdu ma' morfemi marbutin bħal f'*mikrofonu* (-fonu) u *megaskopju* (-skopju).

5.2. Forom doppji

Xi diminuttivi u akkrexxtivi huma magħmulin minn iżjed minn forma jew affiss wieħed, bħal *kaxxa - kaxjxetta* u *vers - vrajsett*, li għandhom kemm il-forma introflessiva 12vj3, kif ukoll is-suffiss *-ett/a*. Hemm eżempji oħra li huma ftit differenti, bħal *buxwejka* u *ultramikroskopju*, li huma magħmulin minn elementi diminuttivi (*xwejka* u *mikro-*) u akkrexxtivi (*bu-* u *ultra-*).

5.3. L-Interfissi

Fil-formazzjoni tad-diminuttivi ġieli jiżdied l-interfiss *-ċ-*, *-r-* jew *-l-* bejn iż-zokk u s-suffiss, bħal f'*karton-ċ-ina* (kartun), *vopa-r-ella* (vopa) u *tanbur-l-in* (tanbur). L-interfissi jidhru li jiżdiedu meta l-baži tkun tispiċċa b'vokali jew b'konsonanti likwida jew nażali.

5.4. Il-Kategoriji grammatikali

Id-diminuttivi u l-akkrexxtivi jinbnew l-iżjed fuq bażijiet nominali, eż. *bank - banketta* u *bank - bankun*.

Insibu wkoll eżempji aġġettivali, għalkemm mhux daqs in-nomi, eż. *qsajjar* (qasir) u *sinjurun* (sinjur). Għandna żewġ każi ta' diminuttivi verbali, *bejka* (beka) u *mejxa* (mexa), u xi ftit eżempji ta' akkrexxtivi avverbjali bħal *ftitissimu* (ftit).

5.5. L-Għadd u l-ġens

Id-diminuttiv u l-akkrexxtiv generalment jinftettu għall-ġens u l-għadd. Xi eżempji jżommu l-ġens tal-forma newtrali, eż. *ċikkulata* (f.) - *ċikkulatina* (f.), iżda hafna oħrajn jibdlu l-ġens tal-forma newtrali. Fid-diminuttiv, il-maġġoranza tal-lessemi jibdlu l-ġens. Il-forma newtrali tkun maskili u fid-diminuttiv issir femminili, eż. *gardin* (m.) - *gardina* (f.). Hemm ukoll xi ftit eżempji femminili li jsiru maskili fid-diminuttiv, bħal *beritta* (f.) - *berittin* (m.).

In-nomi akkrexxtivi fil-maġġoranza tagħhom huma maskili, u m'għandhomx sura femminili, eż. *waqgħa* (f.) fl-akkrexxtiv issir *waqgħa waqgħun*. Ma tihux is-suffiss *-a*, **waqgħuna*. Mill-banda l-oħra, l-aġġettivi jieħdu s-suffiss *-una* fil-femminil, bħal *sinjuruna* (sinjura), *ċučuna* (ċuč/a) u *sakranazza* (sakrana).

Waqt li nomi diminuttivi introflessivi fil-femminil jiffurmaw il-plural bis-suffiss *-iet*, *bċejċiet* (bċejċa < biċċa), jew *-at*, *tbejgħat* (tbejgħa < tebgħa), in-

nomi introflessivi maskili (eż. *ktejjeb* u *tfajjel*) m'għandhomx forma plurali, kif jispjega Mifsud fis-sit tal-Kunsill tal-Malti. Id-diminuttivi introflessivi aġġettivali, mill-banda l-oħra, jieħdu s-suffiss tal-plural *-in*, eż. *fqajrin* (fqajjar), *qsajrin* (qsajjar), inkella jinqadew bil-forma tal-femminil (eż. *fqajra* u *qsajra*) għall-plural.

Id-diminuttivi konkatentivi generalment jieħdu l-plural *-i*, eż. *banketta* - *banketti*. Xi diminuttivi nsibuhom ukoll fl-imtenti, eż. *bwejbtejn* (bwejba < bieba).

L-akkrexxittiv jieħu l-plural permezz tas-suffiss *-i*, eż. *berittun* - *berittuni*. Forom imtenti, bħal *waqgħa* *waqgħun*, ma jidhru li jieħdu l-plural, eż. *żewġ waqgħat waqgħuni. F'xi ftit każi, id-diminuttiv u l-akkrexxittiv jieħdu plural miksur, bħal *qliebi* (qlejba < qalba) u *kxaxen* (kexxun < kaxxa).

5.6. Osservazzjonijiet semantiċi

Id-diminuttiv tipikament jesprimi kemm daqs żgħir kif ukoll hlewwa, għożża u attitudni pożittiva. Pereżempju, *xwejha* (xiha) ma tfissirx biss mara xiha, imma turi wkoll hlewwa u simpatija. Bil-kontra ta' dan, fl-akkrexxittiv, insibu eżempji bħal *ħmarunazz* (ħmar) li għandhom konnotazzjonijiet peġġorattivi. F'dan il-każ, l-eżempju jfisser xi hadd injorant.

Id-diminuttiv ġieli jirreferi mhux għal xi entità iżgħar mill-forma newtrali, imma jkollu tifsira speċifika distinta. Nġhidu aħna, *palkett* mhux palk żgħir imma kmajra partikolari fit-teatru. Eżempju interessanti hu *tfajla*, id-diminuttiv ta' *tifla*. Storikament din il-forma kienet tfisser tifla żgħira, imma t-tifsira nbidlet u bi *tfajla* sirna nifhmu tifla mfarfra jew in-namrata. Minkejja li l-forma hi diminuttiva, it-tifsira mhix ta' tifla iżgħar, imma ikbar.

Insibu każi ta' omonimija, fejn diminuttiv wieħed jikkorrispondi għal iżjed minn forma newtrali waħda, bħal *ħmajjar* li hija d-diminuttiv kemm ta' *ħmar* u kemm ta' *aħmar*.

6. L-Għeluq

Aquilina u Borg qalu li d-diminuttivi għad jispicċaw għax m'għadhomx produttivi. Dan aktarx kitbuh għax kienu qed iharsu lejn is-sistema introflessiva biss. Mifsud (1995: 155-156), juri kif il-forom diminuttivi introflessivi huma lista magħluqa u m'għadhomx produttivi. Forom godda jinbnew bil-konkatentazzjoni. L-affissi mħumiex kollha produttivi ndaqs; uħud minnhom tant huma produttivi li mhux lakemm tniżżilhom kollha f'għabra, bħad-diminuttivi bil-prefiss *mini-*. Hekk ukoll, il-forma mtennija tal-akkrexxittiv, taħdem ma' għadd kbir

ta' nomi verbali tal-unità bħal *mixja mixjun*, *saфра safrun* u *ħasla ħaslan*.

Din hi l-ewwel darba li sar studju fil-fond dwar id-diminuttiv u l-akkrexxittiv fil-Malti, għax il-biċċa l-kbira tal-istudji dwar dan il-qasam tal-grammatika Maltija jiffukaw fuq id-diminuttiv biss, u b'mod partikolari fuq dak li jinbena bis-sistema mhux konkatenattiva. Naturalment jonqos xi jsir, u iżjed riċerka f'dan il-qasam hi importanti. Jistgħu jsiru xogħlijiet

li jistudjaw b'iżjed reqqa forom partikolari, inklużi suffissi ta' nisel Inġliż bħal *-ie* jew *-y*, eż. *horsey/horsy* (*horse*, žiemel) u *shoesie* (*shoes*, žarbun), kif ukoll xogħlijiet li jkejlu l-produttività ta' affissi speċifiċi permezz ta' għodod elettronici bħall-korpus. L-akkrexxittiv ukoll jista' jiġi studjat f'aktar dettall, speċjalment f'forom peġġorattivi. Fl-istudju tiegħi semmejt xi wħud, imma hemm oħrajn bħas-suffiss *-ajr* ta' *sindikajr*, *ħabsajr*, *każajr* u *kuriżitajr*.

Biblijografija

- Aquilina, Joseph. *Maltese - English Dictionary, 2 vol.* Midsea Books Ltd., 1987-1990.
- . *Teach Yourself Maltese.* Hodder & Stoughton, 1965.
- . *Comparative grammar: Arabic and Maltese.* S.n., 1976.
- Borg, Albert. *Ilsienna: Studju Grammatikali.* Pen Print Ltd., 1988.
- Borg, Albert u Marie Azzopardi-Alexander. *Maltese.* Routledge, 1997.
- Cachia, Lawrenz. *Grammatika Ġdida tal-Malti.* S.n., 1994.
- Cremona, Antonio. *Tagħlim fuq il-kitba Maltija II.* Lux Press, 1938.
- Ennaji et al., *A Grammar of Moroccan Arabic.* Faculty of Letters Dhar El Mehraz, Fès, 2004.
- Frawley, William J. *International Encyclopedia of Linguistics: AAVE-Esperanto.* Vol. 1, Oxford U.P., 2003.
- Hartmann, Reinhard Rudolf Karl u Francis Colin Stork. *Dictionary of language and linguistics.* Applied Science Publishers, 1972.
- Mifsud, Manwel. "The productivity of Arabic in Maltese." *Proceedings of the 2nd Conference of the International Association for Arabic Dialectology (AIDA).* University Publications Centre, 1995.
- . "X'inhu l-plural ta' 'ktejjeb'?" *Il-Kunsill Nazzjonali tal-Ilsien Malti*, www.kunsilltalmalti.gov.mt/mistoqsijiet?id=85. Aċċessata nhar l-20 ta' Marzu 2018.
- Schneider, Klaus P. *Diminutives in English.* Vol. 479, Walter de Gruyter, 2003.
- Spagnol, Michael. *Maltese Evaluative Morphology.* 6th International Conference on Maltese Linguistics, Bratislava, is-Slovakkja, 2017.
- Sutcliffe, Edmund F. *A grammar of the Maltese language: With chrestomathy and vocabulary.* Oxford U.P., 1936.

Bejn Kanzunetta u Poeżija

Il-Lirika tal-Brikkuni

Studenta:

Sephora Francalanza

Tutor:

Prof. Adrian Grima

1. Introduzzjoni

Fl-istorja tal-letteratura tal-Punent, kien hemm żmien meta l-kanzunetta kienet titqies bhala letteratura. Il-poeżija taf il-bidu tagħha lill-mużika, għaliex bdiet tinkiteb biex takkumpanja l-mużika tal-lira (Cooper 135), iżda biż-żmien, din ir-relazzjoni bdiet tiddgħajfef. Dan l-istudju jistharregg ir-relazzjoni bejn dawn iż-żewġ dixxiplini llum, permezz ta' analiżi letterarja ta' xi kanzunetti tal-grupp lokali Brikkuni.

2. Il-lirika ħaqqa l-Premju Nobel għal-Letteratura?

Il-kwistjoni tar-rabta tal-lirika tal-kanzunetta mal-poeżija tqajmet fuq livell internazzjonali mal-aħbar tar-rebbieh tal-Premju Nobel għal-Letteratura tal-2016, il-kantawtur Bob Dylan. Hafna qablu ma' din l-għażla, fosthom *The New York Times* li qalet li b'din l-għażla, il-bord tal-Premju Nobel “*dramatically redefined the boundaries of literature, setting off a debate about whether song lyrics have the same artistic value as poetry or novels*” (Alter et al). Min-naħa l-oħra, fost dawk li kkritikaw din l-għażla, kien hemm il-kittieb Irlandiż Irvine Welsh, li stqarr li dan il-premju tilef xi ftit minn valuru meta nġhata lil mużiċist (Gilmore).

Dylan mhuwiex kantawtur u mużiċist kwalunkwe. Tul il-karriera tiegħu esperimenta bis-sħiħ, u esplora stili varji li jixhdu l-influenza letterarja tar-Romantiċi bħal Blake u Coleridge, tal-Modernist Franċiż Arthur Rimbaud, u tal-poeti tal-ġenerazzjoni Beat ta' żmien Dylan stess, bħal Jack Kerouac u Allen Ginsberg (Gilmore). Bħall-kantawturi Taljani, huwa għanna favur it-titjib ta' hajjet il-bniedem, kanzunetta paċifista li harset lejn temi universali imma wkoll lejn is-sitwazzjoni tan-nies komuni fl-Istati Uniti tal-Amerka ta' żmien.

L-oġġezzjoni ta' bosta kummentaturi hija msejsa fuq il-fehma li l-lirika hija inferjuri għall-poeżija. Għalihom hemm distinzjoni ċara bejn id-dinja tal-arti għolja u d-dinja tar-rock 'n' roll li m'għandhiex il-preġju u ma tgawdix ir-rispett li tgawdi l-poeżija. Jien ma naqbilx ma' din l-oġġezzjoni għaliex, minkejja li ma jeżistix il-Premju Nobel għall-Mużika, il-kanzunetta mhix forma artistika inferjuri għal-letteratura. Barra minn hekk, il-kanzunetta wkoll kapaċi għib bidla sinifikanti f'ħajjet il-bniedem, tittraxxendi l-parametri konvenzjonali u tohloq djalogu dwar kwistjonijiet kurrenti.

Il-fehmiet lokali fuq is-sugġett ivarjaw, b'Mario Vella, il-kantawtur tal-Brikkuni nnifsu, jinsisti li l-“Lirika MHIX poeżija u viċiversa.” L-awtur Antoine Cassar ma jaqbilx miegħu, għaliex f'diskussjoni pubblika fuq sit soċjali, huwa qal li bħal fil-każ ta' Bob Dylan, Mario Vella huwa kantawtur u poeta. “Dwar li lirika mhix poeżija u viċiversa ... naqbel li mhumiex l-istess haġa, imma jagħlufu 'l xulxin. Hemm lirika poetika, lirika inqas poetika, u lirika li mhi poetika xejn. Bob Dylan kantawtur u poeta. Leonard Cohen kantawtur u poeta. U Mario Vella? Se tghidilna li poeta m'intix? Ikun sinjal,” jghidlu Cassar bi tbissima, “ta' umiltà kbira, iżda falza” (A. Cassar, Kumment fuq artiklu). Il-pożizzjoni tal-kantawtur veteran Manwel Mifsud hi

li l-poeżija u l-kanzunetta jgħammru fi mkejjen kemxejn differenti. Hu jqis il-kanzunetta bhala sfida ikbar mill-poeżija, partikolarment minhabba l-limitu tagħha fit-tul u l-htieġa li tinftiehem minnufih mill-udjenza (M. Mifsud, intervista).

3. Il-Ħbula Stirati tal-Kanzunetta

Mario Vella feġġ fix-xena letterarja Maltija bil-poeżiji tiegħu li dehru fil-ġabra ta' hames poeti, *Ħbula Stirati*, fl-2007. Għalkemm inkluda lilu nnifsu ma' dawn il-poeti li kellhom ix-"xenqa esplicita li jdahhlu mill-ġdid is-sogru fis-senġha tal-vers," huwa ttratta dawn il-vrus mill-bidu nett bhala lirika tal-kanzunetti li "oriġinarjament inkitbu sabiex jitkantaw" (Vella Mario et al). Uħud mill-poeżiji ta' Vella li jinsabu fil-ġabra *Ħbula Stirati* kantahom fit-tnedija tal-ktieb u eventwalment tfaċċaw bhala kanzunetti fl-ewwel żewġ albums tal-grupp Brikkuni, *Kuntrabanda* fl-2008 u *Trabokk* fl-2012.

Vella juri x-xewqa li l-kanzunetta Maltija timrah fil-ħsieb u fl-istil. Fl-2016, huwa appella lil gruppi simili tal-Brikkuni sabiex ma jhossuhomx ristretti f'dak li jdoqqu: "Il-mużika li tintinterpretaw ma tibdiex u tispiċċa man-noti li ddoqqu iżda mal-fehmiet, xewqat u ideoloġiji li kibru magħkom. Huma inseparabbli u s-separazzjoni

tagħhom ma thalli xejn warajha għajr xogħol insipidu u materjal li l-kwalità tiegħu ma twassalx lil hinn mit-teknika. Nibqa' noħlom li għad jisbah jum meta tistejqr mir-raqda tagħkom, u tifhmu kemm għandkom saħħa, u kemm tistgħu tiehdu r-riedni f'idejkom – jekk imqar tridu, jekk imqar fadlilkom qalb li għadha thabbat għal xi haġa li għadha mhix mittiefsa mill-kompromessi politiċi li jeżistu f'kull qasam, inkluż dak mużikali" (Brikkuni, Facebook). L-istraordinarjetà tal-Brikkuni tinsab proprju hawn, li hadu r-riedni f'idejhom u ma hallewx il-kanzunetta tagħhom tinhakem mill-atmosfera tal-festivals, il-kanzunetti sterjotipiċi li Immanuel Mifsud jiddistingwihom minnhom billi jsejjaħ il-kanzunetti tal-Brikkuni "poeżiji maħdumin, li min kitibhom fortunament nesa li l-pop Malti tradizzjonalment illimita ruhu għat-tradizzjoni tal-inħobbok u tal-għalfejn-tlaqtni u tal-kif-semmut-mingħajrek" (I. Mifsud, "Meta l-Imqarbin Ikuju Bravi"). Huma u jwettqu manuvri mużikali u letterarji bil-lingwa Maltija li rari twettqu qabel, il-Brikkuni jużaw l-idjoma tagħhom biex jissensibilizzaw udjenza wiesgħa.

4. Il-Metafora: il-Konvenzjoni u x-Xbieha

Il-lirika ta' Mario Vella hija xhieda tal-fatt li l-għerug tan-natura u

d-dinamika tal-metajora jinsabu fil-lingwaġġ ta' kuljum, għax il-bnedmin jużawha l-hin kollu u inkonxjament: *“metaphor (that is, cross-domain mapping) is absolutely central to ordinary natural language semantics,”* u l-istudju tal-metajora letterarja huwa *estensjoni* tal-istudju tal-metajora fil-hajja ta' kuljum (Lakoff 1). Il-metajora ta' Vella hafna drabi għandha l-għerūq tagħha fil-metajora komuni li tinstab fil-lingwaġġ ta' kuljum, pereżempju fl-idjomi Maltin, li huma mimlija metafori. Il-metajori konċettwali konvenzjonali, li jinsabu fil-hsieb u l-lingwaġġ komuni, huma għalqa kbira li fiha l-awturi letterarji u liriċisti bħal Vella jfittxu l-materja prima għall-kreazzjonijiet metaforiċi tagħhom.

It-titlu nnifsu tal-kanzunetta “Ix-Xewk u x-Xwiek,” pereżempju, huwa devjazzjoni mill-espressjoni idjomatika “fuq ix-xwiek” li l-Maltin jużawha biex ifissru meta xi hadd ikun eċċitat. Permezz tal-alliterazzjoni u l-konnotazzjoni idjomatika tal-kelma “xwiek,” Vella johloq metajora konċettwali makakka li tqanqal il-burdata dinamika tal-imħabba, li daqqa thossok qieghed fuq ix-xewk – nom bil-konnotazzjoni ta' wġiġh fiżiku, li titniggeż, bid-diwi wkoll tal-kuruna tax-xewk li libbsu lil Ġesù fil-passjoni tiegħu – u daqqa thossok fuq ix-xwiek, herqan jew herqana għal li ġej. Il-metajora li hemm fl-idjoma

li tnissel minnufih xbieha f'moħħ is-semmiegħa, għax hafna idjomi jostru metajora fihom, tghin biex tlaqqa' s-sors mat-tir, dak li Lakoff isejjahlū *“target domain”* (8), jew l-għalqa li tirċievi. Li kieku kellna nittrattaw din il-metajora kif jittrattaha Lakoff, insibu zewġ kunċetti fiha: l-imħabba hija wġiġh u l-imħabba hija eċċitament. Il-lirika ta' Vella tegħleb l-isfida li tingarr mid-diskors stabbilit tal-kanzunetti tipiċi ta' mħabba u minflok toħloq konnessjonijiet akustiċi u semantiċi ġodda.

Tip ta' metajora oħra li juża Vella f'din il-kanzunetta hija l-*“image-metaphor”* ta' Lakoff (25), illum sikwit metajora mejta, bħall-metajora-xbieha tal-qoxra, għaliex nifhmu li tirreferi għall-qoxra, bħal ta' bebbuxu, li l-bnedmin jilbsu bħal maskra, jew b'mistħija, jew biex jahbu l-identità vera tagħhom.

L-istess bħalma meta toġhdos fil-baħar, bħallikieku qed tilgħab loġħba, tieħu gost li tmiss il-qieġh, il-qieġh metaforiku fil-kanzunetta wkoll iġiblu sensazzjonijiet pożittivi lil Vella, sensazzjonijiet psikosomatiċi, għaliex *“Missejt il-qieġh, u kien hemm hlewwa / Fil-qieġh, l-oħla hlewwa.”* Dan l-aħħar distiku dwar il-qieġh li jġib hlewwa, saħansitra bl-użu tas-superlattiv, jirrappreżenta l-kulminu tas-sensazzjonijiet sesswali meta fl-aħħar tintlaħaq il-milja fil-bnedmin li jitwahħdu fiżikament u

spiritwalment. Filwaqt li, is-soltu, dan il-qiegh jissimbolizza l-falliment, fil-kanzunetta dan is-simbolu jinqaleb ta' taht fuq, ghaliex Vella donnu qatt ma tela' daqshekk fil-gholi, ma jistax jasal aktar minn hekk. L-gholi, kif jiddiskutu t-teoristi George Lakoff u Mark Johnson fl-istudju tagħhom fuq il-metafora, jitqabbel mal-pożittiv, “*more is up,*” waqt li “*less is down*” (20). Dan hu eżempju ta’ “*image-schema*” (23), li hi struttura fil-moħħ li tistabbilixxi skemi ta’ raġunar u li fil-qafas tagħha tinholoq il-metafora konċettwali. Is-sovverżjoni ta’ dan it-tqabbil Vella jagħmilha permezz tal-metafora. Wormser u Cappella jghidu li “*The soul is the depth of our being and poetry is one means of sounding that depth*” (Wormser u Cappella xiii). Wara kollox, il-poeżija hija, qabelxejn, esperjenza fiżika li ġeġja mill-qiegh nett tar-ruħ jew tasal f’dak il-qiegh (xviii); il-poeta Joseph Brodsky jiddeskriviha bhala “*the soul’s search for its release in language*” (xiii). Dan l-istess helsien Vella jsibu fil-qiegh nett, li ghalih jirrappreżenta “l-ohla hlewwa” li ghadhom kif ġarrbu l-maħbubin flimkien, destinazzjoni f’ruħu li qatt ma żar qabel.

Fl-użu tal-metafora fil-lirika tiegħu, Mario Vella jirrifletti l-funzjoni l-iktar radikali tal-metafora, dik li tesplora jew saħansitra tohloq realtaziet u esperjenzi ġodda. Hafna drabi dan jagħmlu bil-metafora konċettwali

konvenzjonali li titlaq minn konvenzjoni fis-soċjetà u tinvertiha b’tali mod li bilkemm tibqa’ tixxiebah.

5. Djalogu mal-Bibbja

Il-kanzunetti tal-Brikkuni huma miżgħuda bl-intertestwalità: hemm allużjonijiet għal ġrajjet veri li sehhu f’Malta, bħal f’“L-Assedju ż-Żgħir,” taħdit idjomatiku, bħal f’“Sigrieti” u riferimenti diretti għall-films, bħal fil-każ tal-kanzunetta “Aguirre” fl-album *Rub al Khali*. Minkejja li Vella, fil-lirika tiegħu, juri ċertu antagoniżmu lejn il-Knisja bhala istituzzjoni, donnu ma jistax jahrab min-nieqa Kattolika li bennitu, u jinqeda b’bosta allużjonijiet bibliċi. Din hi prova tal-punt li għamlu Mikhail Bakhtin u Julia Kristeva fl-istudju tal-intertestwalità, li t-test ma jistax jinfatam mit-testwalità kulturali u soċjali li ġeġ minnha (Allen 36), u l-kanzunetti tal-Brikkuni donnhom jiddjalogaw ma’ dawn it-testi, mhux biss jissellfu xi parti minnhom.

Kanzunetta allużiva li aktarx taqa’ taht wahda mill-kategoriji ta’ Gérard Genette – il-metatestwalità – hija “Il-Maħbuba l-Midruba.” Dwar il-metatestwalità, Genette jghid: “*It unites a given text to another, of which it speaks without necessarily citing it (without summoning it), in fact sometimes even without naming it*” (4). L-isem “Il-Maħbuba

l-Midruba” jidwi l-isem tal-ġabra ta’ novelli ta’ Immanuel Mifsud, *Il-Ktieb tal-Maħbubin Midruba*, li bhala fattur komuni għandhom ir-rappreżentazzjoni tal-mara bhala vittma, minkejja ċ-ċentralità tagħha fl-istejjer. Il-kanzunetta tissellef dan il-motif ukoll. Lill-mara maħbuba tpoġġiha fix-xena tal-kruċifissjoni ta’ Kristu, minflok fuq is-salib.

L-ewwel versi “Pala, zappun u satal/raddijiet il-ġilji lill-art” diġà huma indikattivi tax-xena li sseħħ fuq il-Golgota, iżda r-referenza tilhaq il-qofol tagħha fil-vers “xappu l-isponoż fil-hall,” li hu kważi identiku tal-vers mill-Bibbja: “Kien hemm bieqja mimlija bil-hall; huma xarrbu sponża bil-hall, wahħluha ma’ qasba tal-issopu, u ressqhuelu lejn halqu” (*Il-Bibbja*, Ġw 19:29). Dan huwa l-*“objective-correlative”* ta’ T. S. Eliot, li jittrasferixxi l-emozzjonijiet fit-test permezz ta’ *“a set of objects, a situation, a chain of events which shall be the formula of that particular emotion”* (“Hamlet and his Problems”). Il-ġrajja rrakkuntata f’din il-kanzunetta tibda sa mit-thaffir fl-art għall-qabar jew għas-salib, u tibqa’ sejra sa wara mewt il-mara, meta l-htija tirrenja fuq il-hatja, bhalma rrenjat fuq dawk li sallbu lil Ġesù fil-Bibbja, partikolarment fuq is-suldat li nifidlu ġenbu u hareġ biss demm u ilma minn ġisem Ġesù (Ġw 19:34).

F“Il-Maħbuba l-Midruba” hemm insinwazzjoni oħra li din il-maħbuba qed jifflaġellawha għaliex hi wkoll dinbet, forsi sesswalment, u r-referenza din id-darba hi għall-mara li fl-Iskrittura nqabdet fl-adulterju. Il-konnessjoni bejn il-kanzunetta u din il-ġrajja fl-Iskrittura ssir permezz tat-trab, is-simbolu użat fiż-żewġ testi. Fil-Bibbja, Ġesù jikteb fit-trab hu u jipprova jinjora lill-Fariżej li qeġhdin jikkundannaw lill-mara, u jagħmel l-isfida retorika tiegħu: “Min fostkom hu bla dnuw jifgħalha hu l-ewwel ġebbla” (Ġw 8:7). Fil-kanzunetta, “il-fdal ta’ ruhhom offriet l-art/u meta lestiet iż-żarbun meshet mit-trab.” It-trab jintuża diversi drabi fil-Bibbja bhala simbolu, pereżempju fil-Ġenesi, “Għax trab int u fit-trab terġa’ tmur” (3:19), u Pawlu Mizzi jagħmel rabta bejn din il-kanzunetta u dan il-vers mill-Bibbja, għaliex il-maħbuba jisthajjilha “tirrappreżenta lill-hajja li ta’ kuljum tfakkarna li kollox u kulhadd għad jerġa’ jsir trab” (“Tberfil”). Iżda l-vers ta’ Vella huwa referenza ċara għall-vers minn Matthew: “Jekk imbagħad xi hadd ma jilqagħkomx u ma jismax minn kliemkom, oħorġu l-barra minn dik id-dar jew belt u farfru t-trab ta’ saqajkom” (10:14). Minkejja li l-azzjoni sseħħ darba lejn tmiem il-kanzunetta, hemm ċerta ritwalità fl-att tat-tindif taż-żarbun, bhallikioku hu parti minn rit spiritwali li jixhed id-devozzjoni u d-determinazzjoni tal-fidili. F’dal-każ it-trab, marbut

mal-ħmieġ, fir-referenzi bibliċi u anke fil-kanzunetta, jissimbolizza dan il-qtuġh minn dawk li ma jridux jissieħbu fil-komunità ta' dawk li jemmnu.

It-trab jimplika li l-ġhażla tagħhom hi bħallikieku ħmieġ jew marda li l-fidili jridu jagħmlu minn kollox biex ma jittihdux minnha.

Fil-vers b'inverzjoni "il-fdal ta' ruhhom offriet l-art," l-art u l-mara jitwahnid fil-figura mitoloġika ta' Gaea, l-alla tal-univers, għalhekk il-figura anonima femminili tal-aħħar vers, "u meta lestiet iż-żarbun meshet mit-trab," x'aktarx hija Gaea, għaliex tiġbor il-protagonisti f'essri wiehed. L-azzjoni ta' Gaea li timsaħ iż-żarbun tagħha mit-trab, tista' tinftiehem bħala l-azzjoni ta' figura li donnha qatgħet qalbha minn uliedha, mill-bnedmin, minn dawk li tkażaw u sallbu lill-maħbuba l-midruba u lil Ġesù qabilha. F'dan il-kuntest, il-kanzunetta donnha tikteb l-istorja tal-kruċifissjoni ta' Kristu mill-ġdid, imma b'tali mod li Ġesù, il-vittima, ma jaħfirx dnbiet minn sallbu; din id-darba ma jgħidx, "Missier, ahfrilhom, għax ma jafux x'inhuma jagħmlu" (Lq 23:34), imma jaħsel idejh minnhom, bħalma Pilatu hasel idejh minnu.

It-test ma jistax jizola ruħu minn dak li ġie qablu u dak li ġej warajh, għax ladarba jinkiteb, isib ruħu f'relazzjoni multidixiplinarja li tisfida l-konfini tal-post u ż-żmien. Permezz ta' din

il-kanzunetta u oħrajn, bħal "Loqom" u "L-Assedju ż-Żgħir," Vella jqiegħed il-lirika tal-Brikkuni fi kwadru akbar minn dak tax-xena mużikali Maltija billi johloq djalogu mal-ġrajjet u n-narrattivi tal-kultura Maltija, djalogu li kapaċi jiddestabilizza jew saħansitra jxejjen il-memorja stabbilita ta' dawn il-ġrajjet billi jaqlibhom ta' taht fuq, mhux biss bl-intertestwalità, iżda anke bl-ġhodod ewlenin l-oħra tiegħu, il-metafora u t-ton.

6. L-Ironija Satirika

Għalkemm fil-maġġoranza tal-kanzunetti Vella jidher li qed jehodha qatta bla ħabel kontra l-persuni t'awtorità li dmirhom hu li jerfġu r-responsabbiltà tal-pożizzjoni tagħhom u jiggwidaw lill-poplu, huwa ma jippuntax subġu lejn dawn in-nies biss, imma jhares minn lenti makrokożmika lejn is-soċjetà kollha. F'xi kanzunetti, it-ton jironizza ċerti użanzi u karatteristiċi tas-soċjetà, bħallikieku jixtieqha tqum fuq tagħha, attitudni simili għal ta' Juann Mamo lejn is-soċjetà insulari fir-rumanz tiegħu *Uljed in-Nanna Venut fl-Amerka*.

Kanzunetta li tironizza l-ħajja Maltija tar-raħal hi "Fil-Bar ta' Taht il-Knisja," fejn l-ironija fit-titlu tintrifed bil-paradoss li jlaqqa' l-ħajja tradizzjonali

Maltija magħgħuna minn valuri reliġjużi sodi mal-ħajja aktar moderna u liberali, rappreżentata mis-sineddoke tal-“bar,” post magħruf bħala skandaluż. L-isfond tal-kanzunetta huwa r-realtà, għaliex verament fetiħ bar għall-omosesswali viċin il-knisja tal-Imġarr, ir-rahāl ta’ Vella (Vella, “Tislijiet minn Brussell”). Il-fatt li l-bar hu daqshekk viċin tal-knisja, meqjusa bħala post sagru, jitqies bħala sagrilegġ u jmur kontra l-valuri msemmija, fatt muri fil-paradoss “Kull dritta ssir milwija.”

It-ton ta’ dil-għanja għall-ġenerazzjoni l-ġdida huwa wiehed ta’ tkażar falz, għax tinhass ironija qawwija fil-versi li donnhom jidwu s-seksik tan-nies tar-rahāl. It-ton jinbidel f’wiehed ta’ sfida f’versi bħal “fuq sieder bintek taf issibni hemm,” sfida diretta lir-rahlin li aktarx jirrezistu l-bidla fis-soċjetà, nies bħal Ċikku ċ-Ċinkwina u martu Lien (“Ċikku ċ-Ċinkwina,” *Trabokk*). Il-liricista jopponi din il-mentalità u juri ċerta stmerrija lejha u jistqarr bla tlaqliq li hu wiehed mill-klijenti tal-bar: “Naħqar il-pulmun u nbul fuq l-intellet.” Hawn jitfaċċa n-nuqqas ta’ qbil, permezz tal-atti vulgari li jagħmel, li Vella jidher li għandu mhux biss mar-rahlin imma aktar mad-dinja akkademika jew l-istituzzjonijiet tagħha. In-nuqqas ta’ rima regolari hu wkoll kumment dwar kif donnha ntilfet l-ordni fil-ħajja moderna.

Għall-ewwel, il-kantant jimxi fuq l-għajdut tan-nies, “Jiena noqgħod fuq li smajt,” imma lejn tmiem il-kanzunetta, wara li jkun magħhad dan l-għajdut u interpretah bil-mod tiegħu, jindirizza lin-nies: “Mur u oqgħod fuq li smajt.” Din it-tidwira sarkastika fl-indirizz tissimbolizza ċ-ċirku vizzjuż tas-seksik, u l-Maltin tipiċi li jemmnu kulma jisimgħu mingħajr provi, kif tindika l-metafora, “u jekk kuċċarina tleqq ngħadduha b’deheb.” Hawn Vella juża l-lingwaġġ popolari biex iwassal id-djuq ta’ fehmiet ċerti nies.

Ir-rappreżentazzjoni tal-ħajja rahlija tisseddaq minn żewġ metafori li għandhom l-għerug tagħhom fil-ħajja ta’ kuljum: fil-versi “Fil-bar ta’ taht il-knisja/jonxru hwejjeġ tal-mistħija,” Vella jissellef espressjoni idjomatika Ingliża, “*to wash your dirty linen in public*,” li tingħad bħala twiddiba lil dawk li jperrċu dak li hu privat. Il-metafora l-oħra hi tal-insib, “in-nisa jonsbu għan-nisa,” li toffri riinterpretazzjoni ta’ realtà fis-soċjetà moderna, l-omosesswalità, permezz tal-insib, biex toqgħod aktar fl-ambitu tradizzjonali Malti. Dan il-vers hu antitetiku ma’ ta’ qablu, “L-irġiel ma jaqbdux nisa,” u jkompli jqanqal dan il-kuntrast bejn qabel u issa, it-tradizzjoni u l-modern, il-morali u l-immorali, u l-ironija tispikka aktar peress li din l-immoralità qed isseħħ fil-bar ta’ taht il-knisja. Il-ħajja matrimonjali tidher donnha xkiel, għax “Iċ-ċrieket issikkati/

madwar swaba' inkallati": Dawn iċ-ċrieket jindikaw sikkatura żejda fiż-żwieġ, imma l-ħmieġ ta' mas-swaba' donnu jindika l-ħmieġ morali ta' dak li qegħdin jagħmlu f'dal-bar magħruf għat-tbahrid. Iċ-ċrieket, metafora tar-rabta taż-żwieġ, jibdedw jinhallu ftit ftit huma u jerhu ruhhom fiż-żina l-miżżewġin.

Barra minn hekk, il-mara f'din il-lirika tal-Brikkuni tidher bhala kreatura inferjuri għal parti mis-soċjetà bil-vers "Ix-xogħol waħdu jurik." Il-pronom dimostrattiv "din" fl-anafora "Din donnha taf xi trid/Din qisha għafriid tal-qieġh" iwaqqa' l-valur tal-mara wkoll. Din l-anafora tidwi kliem minn fomm in-nies, bħal donnu hemm kor magħmul mill-folla li tintervjeni. Għax il-mara m'għadhiex passiva u "taf xi trid," tixxebbah ma' dimonju, u dan, il-lirika tenfasizzah billi tikkwalifika li hu "tal-qieġh," ewfemiżmu għall-infern.

Fl-istudju dekostruttiv ta' test letterarju, li fih l-istudjużi jżarmaw it-test mill-interpretazzjonijiet konvenzjonali tiegħu biex jaslu għal interpretazzjonijiet oħrajn, it-ton għandu rwol kruċjali għaliex jinheba fl-isfond ta' kull għodda letterarja oħra bhala l-pedament li l-mekkanizmi l-oħra jinbnew fuqu. Ebda metafora jew alliterazzjoni ma tirnexxi jekk ma tkunx f'relazzjoni kumplimentarja mat-ton, li jixhed il-qagħda tal-kittieba huma u jiktbu.

6. Konklużjoni

Minkejja li l-kanzunetta tal-Brikkuni hi miżgħuda b'elementi poetiċi b'saħħithom, nemmen li l-kanzunetta tiflef mis-seher tagħha meta jittihdilha l-komponent ewlieni l-iehor tagħha, il-mużika. Xi testi, bħat-tliet kanzunetti analizzati f'dan l-istudju, jirnexxilhom ikampaw waħedhom fuq paġna, f'kuntrastr ma' kanzunetti b'xejra iżjed sempliċi bħal "Firien," imma fil-fehma tiegħi, fuq paġna jitiflu mis-shuhija tagħhom bhala kanzunetta, anke għaliex il-poeżija hija kliem u *mużika* flimkien, filwaqt li l-lirika tal-kanzunetta tistrieħ ukoll fuq il-mużika għall-hoss u r-ritmu li jipproduċu hsus. Bhala poeżiji, "Ix-Xewk u x-Xwiek" hija rikka fil-metafora, "Il-Mahbuba l-Midruba" tinqeda sew bl-intertestwalità, u "Fil-Bar ta' Taħt il-Knisja" tistrieħ hafna fuq l-ironija, iżda lkoll huma xhieda tal-hadma makakka tal-kelma ta' Mario Vella.

Il-kumplessità fl-użu tal-istrateġiji letterarji li tidher fil-kanzunetta rikka tal-Brikkuni turi li mhux lakemm tinqata' linja ċara bejn il-lirika tal-kanzunetta u l-poeżija. 'Il quddiem tista' ssir riċerka fuq għadd ta' elementi, fosthom il-funzjoni tal-kantawtur, tal-kanzunetta u tal-poeżija fis-soċjetà, u kif dawn it-tnejn tal-aħħar joqorbu, jekk joqorbu, lejn xulxin, fil-kuntest ta' soċjetà u mument storiku partikolari.

Biblijografija

Allen, Graham. *Intertextuality*. Routledge, 2000.

Alter, Alexandra, et al. "Bob Dylan Wins Nobel Prize, Redefining Boundaries of Literature." *The New York Times*, www.nytimes.com/2016/10/14/arts/music/bob-dylan-nobel-prize-literature.html.
Accèsstat fl-14 t'Ottubru 2017.

Il-Bibbja. Ghaqda Biblika Maltija. It-Tieni Edizzjoni, 1996.

Brikkuni. *Kuntrabanda*, Temple Studios, 2008.

---. *Rub Al Khali*, Temple Studios, 2017.

---. *Trabokk*, Temple Studios, 2012.

---. "Yo FARSONS ... Nixtieq intenni mill-ġdid li l-eskluzjoni taghna mill-Festival taghkom ..."

Facebook. 9 ta' Mejju 2017, 12:50, www.facebook.com/34271372500/photos/a.10150704388507501.496755.34271372500/10156190271197501/?type=3&theater.

Cassar, Antoine. Kument fuq artiklu ta' *The Malta Independent*, Facebook, 14 ta' Frar 2012, www.facebook.com/antoinecassar/posts/251707674908054.

Cooper, Wyn. "Words and Music: Three Stories." *The Poetics of American Song Lyrics*. Editjat minn Charlotte Pence. U.P. of Mississippi, 2012. 134-142.

Eliot, T. S. "Hamlet and His Problems." *The Sacred Wood and Major Early Essays*. Courier Corporation, 1997.

Gilmore, Mikal. "Why Bob Dylan Is a Literary Genius." *Rolling Stone*, www.rollingstone.com/music/features/why-bob-dylan-is-a-literary-genius-w454731.

Lakoff, George. "The Contemporary Theory of Metaphor." *Metaphor and Thought*. Editjat minn Andrew Ortony. Cambridge U.P., 1992.

Mifsud, Immanuel. "Meta l-Imqarbin Ikunu Bravi." *Facebook*, 2008. www.facebook.com/notes/brikkuni/meta-l-imqarbin-ikunu-bravi-recensjoni-ta-immanuel-mifsud/36710444279/.

Mifsud, Manwel. Intervista personali. 12 ta' Diċembru 2017.

Mizzi, Pawlu. "Fit-Trabokk mal-Brikkuni." *Tberfil*. 2012. tberfil.blogspot.com/2012/02/fit-trabokk-mal-brikkuni.html.

Vella, Mario. "Tislijiet minn Brussell: Intervista ma' Mario Vella (Brikkuni)." *YouTube*.

Intervistat minn Alex Vella Gera. Imtella' minn ereżija, 14 t'April 2012, www.youtube.com/watch?v=y8YeKphWTQk.

Vella, Mario, et al. *Ħbula Stirati*. 2007, hbulastirati.blogspot.com/2012/02/26-ta-Ottubru-2017.

Wormser, Baron u David Cappella. *Teaching the Art of Poetry: The Moves*. Routledge, 1999.

Il-Profil ta' Riforma Ortografika

Studenta:

Bernice Magro

Tutor:

Dr Olvin Vella

1. Daġla

Dizzjunarju ewlieni tal-Ingliż jiddefinixxi l-‘ortografija’ bhala dik il-parti tal-grammatika li tittratta n-natura tal-ittri u l-kumbinazzjonijiet varji tagħhom (Follick 26). Din id-definizzjoni hija simili għal dik ta’ Baker, iżda huwa jelabora d-definizzjoni billi johloq paragun bejn sistema ta’ kitba u ortografija. Sistema ta’ kitba, jgħid Baker, hija dik li tirrappreżenta b’mod grafiku xi lingwa jew grupp ta’ lingwi f’daqqa waqt li l-ortografija hija sistema ta’ kitba iktar speċjalizzata għaliex tinħoloq għal lingwa partikolari (Baker 96). Minhabba li l-ortografija tal-Malti sa meta saret uffiċjali fl-1924 ġa giet irrakkontata minn Ninu Cremona fil-poeżija *Ultimae Nostrarum*, għall-għan ta’ dan l-istudju, ser niffoka fuq ir-riformi li wasslu għall-ortografija tal-Malti standard, minn wara li saret uffiċjali sal-preżent billi nittratta argwenti rikorrenti li dehru fil-kwistjoni ta’ din il-bidla ortografika.

2. L-Aspett soċjali u politiku

Sebba jassoċja l-ortografija mal-identitajiet soċjali u nazzjonali ta' komunità u dawn, skontu, jehtieġu jidhru fi studju ortografiku (Sebba 103). Geerts et al. ikomplu jishqu fuq dan il-punt billi jgħidu li fil-proċess ta' xi riforma, l-influenza ta' xi fatturi mhux lingwistiċi, speċjalment dawk politiċi, għandhom jiġu kkunsidrati wkoll (Geerts, Van den Broeck u Verdoodt 206). Dan jaqbel ukoll mal-kliem ta' Priestly li jgħid li l-lingwistika għandha tagħraf, fl-istudji tagħha, l-oqsma differenti li jinfluwenzaw lill-ortografija u jishaq li l-lingwista involut f'taħriġ bhal dan għandu jkun konxju ta' fatturi varji bhal dawk psikoloġiċi, soċjoloġiċi, u politiċi (Priestly 314).

Skont Schieffelin u Doucet, l-argument rigward liema ortografija wieħed għandu juża meta jkun hemm l-għażla huwa relatat iktar ma' prinċipji u ideoloġiji, u r-reazzjoni kontra l-bidla ġeneralment isseħh meta r-riformaluri ma jkunux iħaddnu l-istess twemmin soċjali, speċjalment dak politiku (Schieffelin u Doucet 187). Dan jaqbel ma' dak li jiddiskuti Sebba meta jgħid li l-bidla fl-ortografija hija possibbli meta jkun hemm aġenda politika ċara li kulhadd jaqbel magħha.

Dan jidher ukoll fil-kuntest Malti meta f'taħdita li ta Erin Serracino Inglott

fl-1976, huwa jsostni li fejn jidhol il-Malti, bħala lsien nazzjonali tagħna, m'għandux ikun hemm lok għall-politika (Serracino Inglott 21) u dan jinħass li huwa bhal diwi tal-għanijiet tal-Għaqda li f'waħda mill-harġiet ta' *Il-Malti*, turi biċ-ċar li "dan il-ktieb m'għandux x'jaqsam ma' Partiti, la ta' politika u inqas ta' festi, ta' baned, ta' loġhob u praspas ohra", iżda li l-għan huwa biss li xxerred dejjem iżjed il-qari tajjeb tal-Malti. Fil-fatt, anke fir-riforma tal-1990 fil-Portugiż, ir-raġuni għala xi wħud ma qablux ma' din ir-riforma kien minħabba l-fatt li bdew iqisuha bħala waħda li kienet qed taljena lin-nies mill-bżonnijiet l-iktar kruċjali, f'termini ta' kultura u edukazzjoni, u għalhekk bdiet titqies bħala deċiżjoni politika iktar milli waħda lingwistika (Jordan), dak li proprju Serracino Inglott sahaq kontrih.

3. L-Aspett ta' awtorità

L-aspett politiku li ddiskutejt fit-taqsimta ta' qabel jidher ukoll fl-idea ta' f'idejn min għandha tithalla l-bidla. Skont Powers, l-esperti tal-lingwa li jiehdu d-deċiżjoni finali rigward il-bidla li jehtieġ li sseħh fil-kitba għandhom l-ewwel u qabel kollox jikkunsidraw l-opinjoni ta' dawk li jużaw il-lingwa u l-kitba fil-ħajja ta' kuljum (Powers 497). Minkejja li dan il-punt jidher li ngħata importanza

fis-seminar li sar dwar l-aġġornament tat-*Tagħrif fuq il-Kitba Maltija* tal-1992, fit-2 ta' Novembru, fejn intlaqgħu diversi sugġerimenti u argumenti minn dawk prezenti, Manwel Mifsud jikkritika d-dokument f'*Il-Ġens* għaliex fir-rapport imsejjah finali, dawn l-opinjoni jiet twarrbu għalkollox. Lawrenz Cachia wkoll jikkritika l-isem tar-rapport u jgħid li ma jistax jissejjah finali għax fil-fatt, dan kien għadu biss l-ewwel parti.

Min-naħa l-oħra, Sebba ma jaqbilx ma' dan l-argument u jgħid li, meta jkun hemm diskussjonijiet dwar il-possibilità ta' bidla ortografika, din għandha tithalla f'idejn l-esperti tal-lingwa, minhabba li tkun iktar diffiċli jekk tithalla f'idejn il-poplu komuni għax dan ikollu opinjonijiet differenti u iktar ikun hemm ċans għal nuqqas ta' qbil, speċjalment meta ma jkunx ihaddan l-istess ideoloġiji u aspetti politiċi (73). Għalhekk jemmen li l-kunsens pubbliku m'għandux għalfejn ikun ikkunsidrat ladarba jkun hemm sors ta' awtorità (Jaffe 506).

Dan huwa wkoll simili għal dak li jiddiskutu Milroy u Milroy bl-idea li meta tkun trid tittiehed deċiżjoni rigward l-għażla fil-kitba, hafna jqisu l-opinjoni esperta bħala l-aħjar waħda li tmexxi fid-direzzjoni t-tajba aktar milli wiehed ihalli f'idejn l-għarfien tan-nies komuni fil-lingwa (Milroy u Milroy 1). Bħala eżempju nistgħu

naraw li fi żmien tar-riforma tal-1876 fil-Ġermaniż, ma kien hemm l-ebda qbil fuq sistema waħda ta' kitba jew xi tip ta' awtorità li setgħet tikkontrolla l-kitba tal-Ġermaniż. Kien fl-1872 li giet indirizzata l-problema tal-ortografija, waqt konferenza fi Dresden fejn Raumer inġatar bħala sors awtorevoli biex johloq sett ta' linji gwida kemm fil-qasam tal-istandardizzazzjoni u tas-simplifikazzjoni tal-ortografija, u dawn il-linji gwida eventwalment provdew il-bażi għall-konferenza li saret f'Berlin fl-1876.

L-istess japplika għall-Malti f'dan ir-rigward fejn għandna l-idea li biex riforma ma tkunx waħda li tohloq taħwid iżda kemm jista' jkun tiffaċilita t-tagħlim, id-deċiżjonijiet li jittiehdu għandhom jiġu studjati u mhux kulhadd jaqdef għal rasu (Aquilina 11). Fil-każ tat-*Tagħrif* naraw li kull kittieb kellu d-dritt li jikkritika u jagħti l-opinjoni tiegħu dwar dan l-alfabett stabbilit biex b'hekk ikun jista' jittejjeb, anke minhabba li mhux kull min kien involut fl-ippjanar tal-ortografija qabel kompletament ma' dak li kien qed jinħadem. Madankollu, hadd ma kellu dritt li johloq ortografija oħra tiegħu sakemm ma jkunx holoqha biex jużaha hu stess (Aquilina 9). F'din it-taħdita, Aquilina wera biċ-ċar li ma jaqbilx ma' dawk l-individwi li johloqu ortografija differenti għall-użu personali minhabba li dan il-fatt kapaċi jhawnad

lil min ma jafx jiddistingwi bejn ortografija ta' individwu li tibqa' miegħu biss u ortografija standard li tidher fil-pubblikazzjonijiet differenti.

L-iktar aspekk li fih deher nuqqas ta' qbil bejn il-kittieba kien fil-kitba tas-semivokali 'j' u 'w'. Pietru Pawl Saydon u Ninu Cremona ma qablux fl-irduppar ta' dawn is-semivokali f'verbi moħfija tat-tieni forma meta dawn ma jigux bejn żewġ vokali. Saydon kien jagħzel bejn 'lewnu' li tfisser *its colour* u 'lewnu' li tfisser *they coloured*, u għalhekk għalih ma kinitx kwistjoni ta' sekwenza vokalika hdejn is-semivokali biex din tal-aħhar tkun tista' tiġi rduppata iżda kwistjoni ta' semantika (Bezzina 179). Min-naħa l-oħra, skont Cremona, dawn il-konsonanti qatt m'għandhom ikunu mtennija f'kelma sakemm ma jkollhomx vokali qabilhom u warajhom.

Naraw ukoll li, minkejja li Aquilina jaqbel ma' Saydon fir-rappreżentazzjoni tas-semivokali, jistqarr li xorta mexa fuq ir-regola ta' Cremona għaliex din kienet ir-regola ufficjali (Aquilina 11) u għalhekk, dan l-eżempju jkompli jikkonferma l-importanza ta' dan id-dokument bhala sett ta' regoli ufficjali li għen biex inaqqas il-varjetajiet ta' kitbiet bil-Malti u jimxi lejn l-istandardizzazzjoni.

Fiz-*Żieda mat-Tagħrif* ukoll jidher li tinghata importanza lil din l-awtorità fil-kitba fejn l-Akkademja tishaq li jekk fit-tahdit il-kliem jingħad b'mod differenti, l-ilsien fil-kitba għandu jkun mirqum fl-għażla tal-kliem, tal-espressjonijiet, u tal-idjomi (Regoli Fundamentali nru 7). Iżda, minkejja li hafna riedu li jkun hemm xi tip ta' uniformità fil-kitba ta' kliem ta' nisel barrani, jidher li kien għad baqa' xi elementi ta' konfużjoni f'diversi aspetti speċjalment fil-idea ta' min għandu l-awtorità.

Fost l-eżempji msemmija, naraw li f'waħda mill-korrispondenzi fil-*Linguistic Pot Pourri*, Aquilina jiġi mistoqsi jekk għandniex niktbu 'okkażżjoni' jew 'okkażjoni'. Minkejja li kienu għaddeu sitt snin minn meta ġie ppubblikat iż-*Żieda* li jitttratta l-kitba ta' kliem bis-suffiss barrani '-zione', Aquilina xorta jagħti l-fehma tiegħu u jgħid li għandna niktbu 'okkażżjoni' għal raġuni ta' sillabar, għalkemm, skontu, il-verżjoni l-oħra, jiġifieri 'okkażjoni', aktarx tintuża minhabba l-influwenza tas-suffiss ta' nisel Taljan '-zione', u mhux minhabba l-fonetika (*Linguistic Pot Pourri*, 25 xi. 1990).

Fil-każ tar-riforma tal-2008, naraw li l-awtorità ufficjali kienet f'idejn il-Kunsill tal-Malti li twaqqaf fl-2005 li, fost l-għanjiet tiegħu, kellu li minn żmien għal ieħor jistabbilixxi, skont il-htieġa, il-mod kif għandu jinkiteb

kliem ġdid introdott fil-Malti minn ilsna ohra (Att dwar l-Ilsien Malti, 2004). Dan il-bżonn jidher li kien ġa jinħass sa mid-disgħinijiet meta Bro. Michael Buttigieg jikteb li hemm il-ħtieġa li f'Malta għandu jkun hemm entità uffiċjali rikonnoxxuta bil-liġi u li għandu jkollha l-awtorità fuq ortografija tajba speċjalment fl-eżamijiet (*Linguistic Pot Pourri*, 2 vi. 1991).

Fil-każ tad-*Deċiżjonijiet 1*, naraw li għandna bħal bilanċ fil-konsultazzjoni kemm ma' dawk li jużaw il-lingwa fil-ħajja ta' kuljum, u li għalhekk għandhom f'moħħhom il-prattiċità, kif ukoll dawk li jaraw li l-kitba tkun ritratt preċiż tal-binja tal-lingwa. Fil-fatt, fit-12 ta' Diċembru 2006 il-Kunsill ħareġ sejha lil diversi professjonisti li jahdmu bil-Malti fil-professjoni tagħhom biex ikun jista' jikkonsulta magħhom dwar problemi ortografiċi rikorrenti li jiltaqgħu magħhom qabel ma tittiehed deċiżjoni finali dwar il-kitba ta' dan il-kliem.

B'hekk naraw li, minkejja li l-konsultazzjoni hija ta' ħtieġa f'dan ir-rigward, is-siwi tal-awtorità tidher essenzjali, inkella qatt ma jkun possibbli li tiġi stabbilita ortografija uffiċjali waħda u kulhadd jibqa' jikteb kif ifettillu. Fil-każ tal-Malti naraw li hija l-awtorità ta' Aquilina li tidher kontinwament, kemm minħabba l-pożizzjoni tiegħu fil-Malti kif ukoll

għax l-argumenti li kien iġib kienu msejsa fuq kriterji lingwistiċi ċari, tant li fid-*Deċiżjonijiet 1*, hafna mill-argumenti baqgħu jgħoddu. Bħala eżempju naraw li meta xi hadd staqsa jekk għandniex niktbu 'il-lejla' jew 'illejla', Aquilina jwieġeb li għandna nużaw l-ewwel waħda meta nfissru 'the evening' u t-tieni meta nfissru 'tonight'. Dan l-istess argument baqa' jingieb fid-*Deċiżjonijiet 1* (*Linguistic Pot Pourri* 21 xii. 1986).

4. Sistema fonemika jew fonetika

Wiehed mill-kriterji li jintuza mill-esperti biex jibbażaw l-ortografija tagħhom huwa dak li jagħti harsa lejliema sistema titqies bħala l-aħjar waħda biex tiġi żviluppata din l-ortografija, għaliex, bħalma jgħid Sebba, mhux kull sistema ortografika hija tal-istess livell bħall-bqija (Sebba 15).

L-ewwel prinċipju li ser niddiskuti huwa l-prinċipju fonetiku li huwa bbażat fuq il-kunċett li kull ittra tal-alfabett tirrappreżenta hoss wiehed. Skont Sebba, dan il-prinċipju għandu jiġi kkunsidrat meta jkun hemm pjan għal riforma ortografika u r-riformisti għandhom dejjem iżommu f'moħħhom li, bħalma naraw f'dan il-prinċipju, il-kitba għandha tiffaċilita t-tagħlim tal-qari u l-kitba,

u jekk mhux għalkollox, almenu għandha timminimalizza l-ostakli (Sjoberg 268). Fl-ipotezi msemmija minn Katz u Frost dwar il-kuntrast bejn ortografiji baxxi (fis-sens ta' 'ilma baxx') u dawk fondi, l-ortografiji bbażati fuq dan il-prinċipju, jitqiesu iktar bhala tal-ewwel għax huma ehfef biex jinqraw minhabba li l-individwu li qed jitgħallem, jehtieg li ma jkollux għarfien kbir dwar ir-relazzjoni li hemm bejn hoss u grafema.

Fil-każ tal-Malti, kemm fit-*Tagħrif* kif ukoll fiż-*Żieda*, insibu l-użu tal-prinċipju fonetiku. Minkejja li llum il-gurnata nafu li l-Malti kif nafuh aħna jilhaq kompromess bejn kriterji differenti, kienu hafna li ddeskrivew l-ortografija tal-Għaqda bhala wahda fonetika u l-kummissjoni stess l-alfabett sejhritlu fonetiku. L-istudjuju li għaqqu t-*Tagħrif* jidher li kellhom l-għan li għal kull hoss ikun hemm grafema wahda. Dan jidher mill-fatt li fil-bidu tat-*Tagħrif*, insibu nota li l-grafema 'gh' magħquda f'tipa ta' ittra wahda għadha ma tinstabx għand l-istampaturi u għalhekk kellhom jinqdew bl-istess grafema li kienet tintuża qabel (Aquilina 4).

Fil-każ taż-*Żieda*, li bhala dokument jittratta l-kitba ta' kliem ta' nisel barrani, m'hemmx bżonn li wiehed imur lura għall-origini tal-kelma u lanqas m'hemm bżonn li wiehed ikun jaf ilsna barranin għax hemm biss

il-htieġa li wiehed ikun jaf il-kelma kif tinghad u tinhass fl-ortografija Maltija (Akkademja tal-Malti, 'Regoli Fundamentali', nru 2). Minkejja li l-kelliema kapaċi jhossu li dan jaf johloq problemi diversi fil-kitba, għal Aquilina, il-problema tal-kitba ta' kliem Ingliż fil-Malti hija wahda artifiċjali għax sistema ortografika bhal din għandha tkun fonetika u mhux etimoloġika u għalhekk iktar tiffaċilita l-proċess tal-kitba (*Linguistic Pot Pourri*, 24 vi. 1984). Għalhekk nehtieġu dan il-prinċipju meta niġu biex niktbu kliem li daħal fil-Malti separatament minn kliem li jagħmel parti minn familja ta' gherq (*Linguistic Pot Pourri*, 15 iv. 1984).

Fil-każ taż-*Żieda* naraw li fost każijiet ohra, wiehed għandu jagħmel użu minn dan il-prinċipju meta jiġi biex jikteb kliem ta' nisel mhux Semitiku bil-Malti. Dan jinkludi kliem barrani li ma joffri ebda diffikultà biex jinkiteb bil-Malti skont ir-regoli tal-ortografija Maltija u għalhekk, dan il-kliem għandu jinkiteb kif jinħass, u hafna drabi jkun bhall-kelma fil-lingwa oriġinali. Pereżempju regola 4 tittratta żewġ vokali hdejn xulxin f'nofs ta' kelma u tgħid li kliem missellef li jkun fi h il-hoss ta' żewġ vokali hdejn xulxin, u jiġu ppronunzjati mingħajr il-bżonn tas-semivokali, dawn għandhom jinkitbu mingħajrhom ukoll (eżempju 'ideali' u mhux 'idejali').

Il-prinċipju fonemiku mbagħad

jitqies minn Sebba bhala t-twegiba xjentifika għall-problema li tinholoq meta wiehed jirriduċi l-lingwa għall-kitba. Schiffman jelabora fuq dan il-prinċipju u jgħid li meta wiehed jikteb skont il-hoss tal-kelma, dan iwassal għal diżordni u kjass sħih u bil-mod iwassal għat-tmermir tas-soċjetà. Sebba jkompli fuq dan il-punt meta jgħid li sistemi ta' kitba li jhaddnu dan il-prinċipju fonemiku għandhom vantaġġ kbir fuq oħrajn li jagħmlu użu mill-prinċipju fonetiku minhabba li din hija l-eħfef sistema biex wiehed jitgħallem u jahkem il-lingwa (Sebba 18). Venezky ukoll jopponi l-użu tal-prinċipju fonetiku għax jgħid li għalkemm dan il-prinċipju jgħin biex wiehed jitgħallem jassoċja ittra partikolari ma' hoss wiehed, dan ma jistax jitqies bhala qari u t-tfal jispiċċaw 'remedial readers' (Venezky 43).

Fil-fatt, l-ortografija tal-Malti hafna drabi mhix fonetika minhabba li hemm differenza bejn il-hoss ta' kelma u l-kitba tagħha. Fit-tahdita tiegħu, Aquilina jgħib l-eżempju ta' kelma bl-ahhar ittra 'gh', bhal 'maqtugh', li fit-tahdit tispicċa bil-hoss [h]. Din l-inkonsistenza bejn il-fonetika u l-ortografija tiġi diskussa wkoll fl-artiklu *Tikteb il-Malti kif jinħass* bl-idea li l-ortografija tal-Malti għandha timxi skont ir-regoli tal-morfoloġija u mhux skont il-fonetika. Din l-idea hi mnisla mill-fatt li l-Għaqda kellha tilhaq ċerti compromessi bejn dawn

iż-żewġ aspetti minhabba l-istruttura morfoloġika li minn dejjem ġiet irrISPETTATA iktar mill-fonetika. Bhala eżempju nistgħu niehdu l-konsonanti 'h' li fi kliem bhal 'jifhem' u 'jidher' ma tinħassx, iżda ma jfissirx li din il-konsonanti għandha tithalla barra fil-kitba għax inkunu qed innaqqsu konsonanti li ma tista' tonqos qatt (Għaqda tal-Malti 1).

Minn dawn iż-żewġ prinċipji ortografiċi naraw li għalkemm mhux dejjem ikun hemm qbil dwar liema sistema għandha tintuża, it-tnejn li huma, bil-modijiet differenti tagħhom, jimmiraw biex jiffaċilitaw il-kisba tal-għarfien tal-lingwa u b'hekk anke l-kitba tagħha, jiġifieri l-edukazzjoni b'mod ġenerali. Kull meta jkun hemm riforma, din tirsisti biex twassal għas-simplifikazzjoni tal-kitba waqt li tibqa' ta' ċertu livell, anke jekk dan ifisser li l-ortografija thaddan iż-żewġ sistemi tagħha flimkien.

5. Ir-Reazzjoni għall-bidla

Skont Schieffelin u Doucet, l-argumenti rigward liema ortografija wiehed għandu juża meta jkun hemm l-għażla huwa relatat iktar ma' prinċipji u ideoloġiji, u r-reazzjoni kontra l-bidla ġeneralment isseħh meta r-rifformaturi ma jkunux iħaddnu l-istess twemmin soċjali, speċjalment dak politiku (Schieffelin

u Doucet 187). Fil-fatt, l-espressjoni “li tbiddel il-kitba ma jfissirx li qed tbiddel il-lingwa” hija wahda użata b’mod frekwenti biex tikkonvinci lil dawk li jopponu r-riformi ortografici jaċċettaw il-bidla iktar malajr. Dan ikompli jsahha l-idea li kwalunkwe riforma ma tkunx ibbażata fuq l-effiċjenza tagħha iżda fuq fatturi soċjali l barra minnha.

Bħala eżempju ser niehu r-riforma fil-Malti tal-2008, li wkoll kellha marbuta magħha diversi reazzjonijiet; ċerti aspetti u regoli ġodda donnhom qanqlu iktar reazzjoni minn oħrajn. Fil-każ tal-istudju ta’ Sephora Borg, l-għan tagħha kien li turi x’kienu “l-attitudnijiet u l-opinjoni tal-għalliema dwar ir-regoli l-ġodda tal-ortografija fid-*Deċiżjonijiet 1*” minhabba li dawn il-bidliet laqtu l-iktar il-qasam tat-tagħlim tal-Malti anke minhabba li l-istudenti kellhom l-isfida li jaġġornaw ruħhom malajr biex ihaddmuhom fl-eżamijiet (Borg 20). Madankollu, kien hemm diversi nies oħra mill-pubbliku li wkoll esprimew ir-reazzjoni tagħhom, speċjalment fejn hassew li l-għażla tal-Kunsill ma kinitx wahda ġusta.

Skont Borg, Degabriele, għalliem, jishaq li minkejja li wiehed għandu japprezza l-isforzi li saru mill-Kunsill biex l-ilsien Malti jehles mill-varjanti, din l-uniformità kienet qed twarrab xi prinċipji li l-Malti kellu minn

dejjem u dan il-kumment jidher li kien appoġġjat mill-Għaqda Poeti Maltin li saħqu li l-Kunsill kien qiegħed iwarrab għalkollox il-patrimonju għani li hallewlna missirijietna fir-regoli tat-*Tagħrif*. Dan l-argument rigward il-patrimonju kulturali jsemmih Sebba, li juri li meta wiehed iħoss li dan il-patrimonju jkun f’riskju, imur kontra l-entità li tkun qed twarrbu. Din l-għaqda, kif jidher minn Borg, ħasset li l-Kunsill kien qiegħed jagħzel l-ehfef triq u ma jhalli l-ebda għażla (GhPM 21).

F’din ir-riforma, il-varjanti ‘skont/skond’ jidhru li kienu fost l-iktar li ħolqu reazzjoni fost il-poplu (Borg 12). Il-Kunsill qabel li wiehed jibda jagħzel il-varjant ‘skont’ minflok il-varjant ‘skond’ minhabba l-prinċipju fonoloġiku, tant li jgħib l-eżempju ‘skontok’. Argument kontra din il-bidla nġieb minn Alfred Palma minhabba li skontu, il-Kunsill kien sempliciment qed jibbaża r-regoli fuq “it-taħdit popolari u mhux fuq il-korrettezza grammatikali” (Palma, 2009, p.9). Jekk dawn il-varjanti ma kinux qed itellfu lill-poplu fil-kitba, għax kienu draw id-distinzjoni bejn iż-żewġ forum, mela allura setgħu jithallew l-istess. Iżda Vella jagħmel il-kontroargument li wiehed xorta seta’ jagħraf id-differenza bejniethom, anke jekk miktuba bl-istess mod, għax it-tifsira tittiehed mill-kuntest. B’hekk naraw il-punt konsistenti li kull meta jkun hemm xi forma ta’ bidla,

speċjalment f'xi haġa li tkun tolqot lill-maġġoranza tal-poplu, spiss tinholq xi għamla ta' rezistenza għal raġunijiet varji.

6. Konkluzjoni

Minn dawn il-punti li ġew diskussi nistgħu naslu għall-konkluzjoni li, waqt li xi whud jemmnu li meta tiffaċilita l-kitba, tkun qed tghin ukoll is-sistema edukattiva – għax jekk wiehed ma jkunx kapaċi jikteb b'ortografija tajba, jiġi deskritt bhala

mhux intelligenti u ta' bla skola – min-naħa l-oħra, oħrajn jemmnu li ortografija kemxejn diffiċli hija ta' benefiċċju akbar għax it-tagħlim, b'mod ġenerali, m'għandux ikun wisq faċli (Sebba 151). Naraw ukoll li għalkemm qatt ma nġhatat wisq importanza f'dan il-qasam, l-ortografija għandha tkun parti mill-istudju soċjolingwistiku għaliex għandu jikkunsidra wkoll l-aspetti soċjali kollha f'rabta mal-għażla ortografika u hekk dejjem jitwessa' u jissahħaħ dan il-qasam ta' studju.

Biblijografija

Akkademja tal-Malti. *Żieda mat-Tagħrif*, 1984.

Akkademja tal-Malti. *Aġġornament mat-Tagħrif*, 1992.

Aquilina, Ġużè. "Fehmiet dwar l-Ortografija." *Il-Malti*, 1977.

—. *Linguistic Pot Pourri*, 1984-1993.

Baker, Philip. "Vernaculars: Problems and Solutions in a Historical Perspective." Tabouret-Keller, Andrée. *Vernacular Literacy: A Re-Evaluation*. Oxford U.P., 1997.

Bezzina, Carmel. *Saydon Biblista u Studjuż tal-Malti*. Publikazzjoni Preca, 2006.

Borg, Sephora. *L-impatt tal-varjanti ortografiki fuq l-għalliema u l-istudenti fit-tagħlim tal-Malti fil-livell sekondarju*, 2011.

Cachia, Lawrenz; Mifsud, Manwel. "L-Aġġornament tat-Tagħrif fuq il-Kitba Maltija." *Il-Ġens*, 1992.

Cremona, A. "Ultimae Nostrarum". *Weraq mar-Riħ: Għanġiet*, 1932.

Follick, Mont. *The Case for Spelling Reform*. Manchester: Manchester U.P., 1965.

Geerts, Guido, Jef Van den Broeck u Albert Verdoodt. "Successes and failures in Dutch spelling reform." *Advances in the creation and revision of writing systems* 8, 1977.

Ghaqda Poeti Maltin. "Herba minn regoli xjentifikament stabbiliti." *Il-Ġens Illum*, 2008.

Ghaqda tal-Malti. "Tikteb il-Malti kif Jinhass." *Lehen il-Malti*, 1932.

Il-Kunsill tal-Malti. *Deċiżjonijiet 1*, 2008.

- Jaffe, Alexandra. "Introduction: Non-standard orthography and non-standard speech." *Journal of Sociolinguistics* 4.4, 2000: pp. 497-513.
- Jordan, Sarah-Claire. *Portuguese Spelling Reform still creating quite a stir*. Frar 2016. Accessata f'Dicembru 2017.
- Katz, Leonard u Ram Frost. "The reading process is different for different orthographies: The orthographic depth hypothesis." *Advances in Psychology* 94, 1992: pp. 67-84.
- Mifsud, Manwel. "Ir-Regoli tal-Kitba tal-Malti." *Regoli tal-Kitba Maltija*, 1999.
- Milroy, James u Lesley Milroy. *Authority in language: Investigating standard English*. Routledge, 2012.
- Powers, William K. *Sacred language: The nature of supernatural discourse in Lakota*. University of Oklahoma Press, 1986.
- Priestly, Tom. "Problems in the creation of an orthography: functional load, interference, and political preferences." *Slavic and East European Journal*, 1992: pp. 302-316.
- Schieffelin, B.B. u R.C Doucet. "The 'real' Haitian creole: metalinguistics and orthographic choice." *Pragmatics* vol. 2 nru. Iii, 1992.
- Sebba, Mark. *Spelling in Society: The culture and politics of orthography around the world*. Cambridge U.P., 2007.
- Serracino Inglott, Erin. "Fehmti dwar xi problemi fl-Ortografija tal-Malti." *Il-Malti*, 1977.
- Sjoberg, Andree Frances Connery. *Socio-cultural and linguistic factors in the development of writing systems for preliterate peoples*, 1964.
- Venezky, Richard L. "Principles for the design of practical writing systems." *Anthropological Linguistics*, 1977: pp. 37-54.

Il-Varjanti Fonetiċi- Ortografici b'Influwenza mill-Ingliż

Studenta:

Alexia Saliba

Tutor:

Dr George Farrugia

1. Daħla

Fil-preżent, fil-Malti standard għandna mijiet ta' varjanti fonetiċi-ortografiċi jiġifieri kliem li jirreferi għall-istess oġġett jew kuncett iżda jkun ippronunzjat u miktub b'aktar minn mod wiehed. Grupp minn dawn il-varjanti jinkludi dawk il-pari ta' kliem li waħda minnhom, x'aktarx ta' nisel Taljan jew Sqalli, kienet diġà stabbilita sew fil-lingwa u li hija meqjusa bħala aktar 'korretta', filwaqt li l-kelma l-oħra daħlet pjuttost reċentement kawża tal-kuntatt qawwi mal-Ingliż u għal xi kelliema għadha meqjusa bħala kelma 'zejda', 'imqanzħa' u li m'għandhiex tkun aċċettata. Ngħidu ahna, il-par varjanti *mostru* – *monstru*; *psikologu* – *sikologu* huma xi eżempji ta' dawn il-varjanti fonetiċi-ortografiċi. Kien sewwasew dan il-fatt li ħajjarni nistudja fil-fond dan is-suġġett u ninkwadrah fi sfond soċjolingwistiku.

Dan is-suġġett jolqot żewġ livelli tal-lingwa – il-kitba u t-taħdit. F'dan il-każ, il-kelliem għandu għażla f'dak li jgħid u f'dak li jikteb, iżda kemm qed jintuża l-varjant il-ġdid b'influenza mill-Ingliż? U dawn il-varjanti 'godda' min qed jużahom l-aktar, iż-żgħażaġh jew il-kelliema aktar avvanzati fl-età, in-nisa jew l-irġiel? Jew dawk li għandhom kuntatt qawwi mal-Ingliż? Dawn huma xi ftit mill-mistoqsijiet li r-riċerka tiegħi ppruvat twieġeb.

2. Il-Ġabra tal-varjanti fonetiċi-ortografiċi

Meta ġejt biex nohloq ġabra tal-varjanti fonetiċi-ortografiċi, il-varjanti b'influwenza mill-Ingliż ma ġewx ivvintati iżda għażilt kliem li l-Maltin qed jużaw fil-kitbiet u fit-taħdit tagħhom. Kemm-il darba ħadt nota dwar xi varjant li jingħad fit-taħdit ta' kuljum, waqt xi preżentazzjoni li kienet issir fl-Università minn xi lezzur, waqt programm fuq it-televiżjoni, kif ukoll kliem li użaw l-istudenti fl-eżamijiet fil-livell Ordinarju, Intermedju u anke Avvanzat. Dawn tal-aħhar inġabru mir-rapporti tal-MATSEC.

Xi varjanti magħżula mhux biss qed jintużaw mill-Maltin iżda nsibuhom ukoll kemm fid-dizzjunarju ta' Aquilina kif ukoll fl-MLRS – Il-Korpus tal-Malti.

3. Il-Parteċipanti li ħadu sehem fl-istudju

Għall-bidu, l-istudju tiegħi kien se jikkonsisti minn 200 parteċipant imqassmin b'mod ugwali fi rġiel u nisa. Dawn iż-żewġ gruppi kienu se jergġġu jinqasmu f'50 parteċipant, kull grupp skont l-età: grupp minnhom bejn it-18 u l-25 sena u l-grupp l-iehor, parteċipanti ta' l fuq minn 45 sena. Diviżjoni oħra kellha tkun ibbażata fuq il-kuntatt mal-Ingliż – żewġ gruppi ta' 25 parteċipant li grupp minnhom

kellu kuntatt qawwi mal-Ingliż filwaqt li l-parteċipanti tal-grupp l-iehor kellhom kuntatt limitat mal-Ingliż.

Madanakollu, minhabba li kelli aktar rispons milli hsibt, jiġifieri kelli aktar minn 200 parteċipant, fuq parir tal-Prof. Liberato Camilleri, hsibt li nuża kemm jista' jkun l-informazzjoni kollha miksuba mill-kwestjonarju sabiex l-informazzjoni ma tintilifx. Ir-rispons tal-informanti nisa kien ferm aktar qawwi minn dak tal-irġiel. Madanakollu, dan bl-ebda mod ma affettwa r-riżultati tal-istudju tiegħi għaliex it-twegibiet miġbura ġew ikkalkulati fuq persentaġġi bbażati fuq in-numru relevanti ta' parteċipanti ta' kull grupp.

4. L-Għażla tal-varjabbli soċjolingwistiċi

It-tliet varjabbli studjati fir-riċerka tiegħi kienu l-età, is-sess u l-kuntatt mal-Ingliż. Għall-bidu kelli l-hsieb li ma' dawn it-tliet varjabbli nistudja wkoll il-ġeografija iżda wara ftit, intbaht li kont se nikkumplika wisq l-istudju tiegħi u għalhekk iddeċidejt li nelimina dan il-varjabbli.

Kemm Cefai (2013) kif ukoll Mifsud (2016), fit-teżijiet tagħhom, studjaw il-varjabbli tal-ġeografija iżda ma studjawx il-varjabbli tas-sess għax

fil-fehma tagħhom illum il-ġurnata, in-nisa u l-irġiel qed jithalltu aktar u qed ikunu fl-istess postijiet. Għalhekk, hemm iktar çans li ma jkunx hemm differenzi fil-lingwa tagħhom fuq il-baži tas-sess. Madanakollu, fl-istudju tiegħi xtaqt ninkludi dan il-varjabbli sabiex nara jekk huwiex tassew influwenti jew le. Wara kollox, Cefai (2013) stess sostniet, li għalkemm illum il-ġurnata n-nisa u l-irġiel qed ikunu fl-istess postijiet, mhux bħal dari, “bl-ebda mod ma jfisser li l-varjabbli tas-sess qatt ma jista’ jaffettwa l-użu tal-lingwa f’ċirkustanzi u sitwazzjonijiet partikolari ohra” (Cefai 27).

Barra minn hekk, iddeċidejt li ndaħhal ukoll kemm il-varjabbli tal-età, bħalma għamlet Mifsud (2016) fl-istudju tagħha, kif ukoll il-varjabbli tal-kuntatt mal-Ingliż, sabiex b’hekk inkun nista’ nanalizza jekk kelma tintużax iktar miż-żgħażaġh milli minn dawk li huma aktar avvanzati fl-età, jew inkella l-fatt li l-partecipanti jkollhomx aktar jew inqas kuntatt mal-Ingliż jinfluwenzax fl-għażla tal-varjant.

Il-varjabbli tal-aħħar, jiġifieri jekk il-partecipanti għandhomx kuntatt qawwi jew inqas qawwi mal-Ingliż, ġie analizzat permezz ta’ numru ta’ mistoqsijiet li għamilt lill-partecipanti li t-tweġibiet tagħhom taw indikazzjoni tal-intensità tal-kuntatt li dawn il-partecipanti għandhom mal-Ingliż.

5. It-Tfassil tal-kwestjonarju

Il-kwestjonarju huwa għodda importanti hafna biex tingabar l-informazzjoni għar-riċerka. Għal din ir-riċerka ta’ natura soċjolingwistika, fuq parir tat-tutor tiegħi, iddeċidejt li nuża l-kwestjonarju bħala għajn ewlenija biex nigbor it-tagħrif li kelli bżonn minghand il-partecipanti u nibni l-istatistika dwar l-użu tal-varjanti magħżula f’relazzjoni mat-tliet varjabbli soċjolingwistiċi li ddeċidejt li niffoka fuqhom fl-istudju tiegħi, jiġifieri l-età, is-sess u l-kuntatt mal-Ingliż.

Kont konxja hafna li ma ninfluwenzax lill-partecipanti fl-għażla tagħhom tal-varjanti, għalhekk ridt noqgħod attenta hafna fit-tfassil tal-kwestjonarju. Cefai (2013) kienet għażlet il-metodu tat-traduzzjoni mill-Ingliż għall-Malti iżda dan ma kienx se jkun il-metodu ideali għall-esperiment tiegħi minhabba li l-istudju kien jinvolvi kemm partecipanti li huma avvanzati fl-età, li jistgħu ma jkollhomx hakma daqstant tajba fl-Ingliż, kif ukoll partecipanti li m’għandhomx kuntatt mal-Ingliż. Għalhekk, dawn tal-aħħar setgħu jsibuha diffiċli biex jittraduċu s-sentenzi mill-Ingliż għall-Malti.

Barra minn hekk, kieku użajt il-metodu ta’ Cefai, b’xi mod stajt ninfluwenza lill-informanti fl-għażla tal-varjanti minhabba li probabbilment kienu jagħżlu l-varjant li ġej mill-Ingliż.

Għalhekk, li kieku użajt l-istess metodu li użat Cefai, kien ikolli neskludi mill-istudju tiegħi persuni li m'għandhomx ċertu livell t'edukazzjoni jew inkella kelliema tal-Malti li mhumiex kompetenti biżżejjed fl-Ingliż. Iżda, li nelimina dawn il-persuni mill-istudju ma kinitx is-soluzzjoni li xtaqt u għalhekk ridt nagħzel triq oħra. Fisi b'li l-aħjar metodu kien li nohloq sentenzi b'dawn il-varjanti fonetiċi-ortografiċi sabiex l-informanti jkunu jistgħu jimmarkaw b'sing il-varjant li jippreferu.

Fit-tieni taqsima, il-partecipanti kellhom jagħzlu l-varjant li jużaw fit-taħdit tagħhom. Dan il-kwestjonarju ngħata lil 40 partecipanta wara erba' gimghat li hadu sehem fl-ewwel parti tal-kwestjonarju. F'din il-parti, iddeċidejt li nuża l-istampi bit-tama li l-partecipanti jilissnu l-kelma li xtaqt nisma' minghandhom. Fejn bsart li l-istampa ma kinitx se tkun ta' għajnuna biżżejjed, iddeċidejt li nohloq sentenzi sabiex ngħin lill-partecipanti jaslu għall-kelma mixtieqa.

Barra minn hekk, f'din il-parti, iffukajt l-aktar fuq il-varjabbli tal-età minhabba li l-ewwel parti wriet li dan kien l-aktar varjabbli li kien qed jinfluwenza lill-istudju. Irnexxieli nikkontrollah permezz taż-żewġ varjabbli l-oħra, jiġifieri l-varjabbli tas-sess u tal-kuntatt mal-Ingliż, għaliex fil-kwestjonarju tat-taħdit, hadu sehem

biss informanti nisa li għandhom kuntatt tajjeb mal-Ingliż. Dan sabiex ma jkunx hemm xi tip ta' interferenza mill-varjabbli stess.

6. L-Istudju pilota

Sabiex l-istudju proprju jkun aktar serju, huwa importanti li jsir studju pilota qabel l-istudju nnifsu. Permezz ta' dan l-istudju, wiehed ikun jista' janalizza jekk l-esperiment li se jsir lill-partecipanti hux se jkun ta' hteiga jew le għall-istudju attwali. Fih jistgħu joħorġu xi problemi li jkunu jistgħu jiġu evitati waqt l-istudju proprju, kemm waqt li l-informanti jwieġbu l-kwestjonarju bil-miktub, kif ukoll fil-parti mithaddta, kif ġara eżattament matul din ir-riċerka.

7. L-Istudju attwali tat-teżina

L-għan ewlieni tat-teżina tiegħi kien li nanalizza jekk l-istess partecipant użax l-istess kelma kemm fl-ewwel parti tal-kwestjonarju bil-miktub, kif ukoll fit-tieni parti tal-kwestjonarju li tiffoka fuq il-kelma mitkellma. Għaldaqstant, mill-istudju pilota għaddejt għall-istudju attwali sabiex inkun nista' nagħmel dan l-istħarriġ u nara x'tendenzi setgħu joħorġu minnu billi nistaqsi numru ta' partecipanti. Permezz tal-kwestjonarji normali

u l-kwestjonarji online kelli rispons tajjeb hafna ta' aktar minn 650 parteċipant, iżda minhabba li xi parteċipanti kellhom bejn is-26 u l-44 sena, il-kwestjonarji tagħhom ma setgħux jiġu użati f'din ir-riċerka. Għalhekk, dan ir-rispons tnaqqas għal 444 parteċipant li juri l-etajiet ta' bejn it-18-25 sena u minn 45 sena 'l fuq.

8. L-Użu tal-MLRS u tal-SPSS fl-istudju

Għal dan l-istudju kelli bżonn nuża s-sistema tal-MLRS, jew aħjar il-Korpus tal-Malti. Il-Korpus huwa sistema online li tagħtina bħal ritratt ta' kif il-Maltin jużaw reġistri bil-miktub, minhabba li dan jikkonsisti f'ġabra ta' testi u dokumenti bil-Malti. Ir-riżultati tal-parteċipanti li hadu sehem fl-ewwel taqsima tal-kwestjonarju, bil-miktub, ġew imqabbla ma' dan il-Korpus. Fejn kien possibbli, l-MLRS ġie mqabbel anke mat-tieni parti tat-taħdit.

Permezz ta' din is-sistema online, sibte il-frekwenza ta' kull varjant, bl-użu ta' standard query. Minkejja li xi varjanti studjati ma sibthomx f'din il-ġabra, ngħidu aħna bħal varjanti b'influenza mill-Ingliż *diżvantaġġ* u *soċjabbli*, xorta waħda inkludejthom f'din ir-riċerka, minhabba li mhux l-ewwel darba li smajthom fit-taħdit jew fuq it-televiżjoni. L-eżaminaturi tal-Malti

fil-livell Ordinarju, Intermedju u Avvanzat mhux l-ewwel darba wkoll li jirreferu għal dawn il-varjanti fir-rapporti tagħhom u jqisuhom bħala interferenzi.

Wara li giet miġbura l-informazzjoni kollha, kien imiss li din l-istess informazzjoni tidahhal fis-sistema tal-SPSS. Dan il-programm hu ta' għajjnuna għaliex jagħtik il-possibbiltà li b'mod faċli tiġi analizzata l-istatistika u jinħarġu r-riżultati. Il-metodu li ntuża f'din is-sistema kien il-chi square test bl-użu ta' crosstabs li jagħtuk stampa ċara tar-relazzjoni bejn varjant u iehor, kif ukoll tar-relazzjoni bejn varjanti u varjabbli differenti.

Il-chi square test ġie użat sabiex janalizza r-relazzjoni bejn żewġ varjabbli kategoriċi. Wiehed minn dawn il-varjabbli jispeċifika l-kategorija tas-sess (nisa u rġiel), jew il-kategorija tal-età (bejn it-18-25 sena u minn 45 sena 'l fuq), jew jista' jispeċifika wkoll il-kategorija tal-kuntatt mal-Ingliż (il-parteċipanti li għandhom hafna jew ftit kuntatt mal-Ingliż), filwaqt li l-varjabbli l-ieħor se jkun qed jirrappreżenta d-differenza tal-varjanti studjati, pereżempju, *numri* – *numbri*.

Fis-sistema tal-SPSS, l-ipoteżi nulla (null hypothesis) tispeċifika li m'hemmx relazzjoni bejn iż-żewġ varjabbli kategoriċi studjati u

għalhekk tkun aċċettata jekk il-valur tal-‘p’ jaqbeż il-livell ta’ sinjifikanza (0.05). Mill-banda l-oħra, l-ipoteżi alternattiva turi li hemm relazzjoni bejn iż-żewġ varjabbli kategorici studjati, u għalhekk tkun aċċettata jekk il-valur tal-‘p’ ikun inqas minn 0.05.

9. L-Analizi

9.1. Fl-ewwel parti tal-kwestjonarju – il-kitba

B’mod ġenerali, mill-analizi tat-tliet varjabbli nstabu ftit differenzi fil-varjabbli tas-sess iżda nstabet tendenza li n-nisa jużaw aktar il-forma standard mill-irġiel, irrispettivament mill-karatteristiċi soċjali l-oħra. Dan jaqbel ma’ dak li sabu Holmes u Meyerhoff (2005) li jikkonfermaw ukoll ix-xogħol ta’ Coulmas (2005).

Mill-banda l-oħra, il-varjabbli tal-kuntatt mal-Ingliż juri illi mit-tagħrif miksub fir-riċerka, il-parteciċipanti li għandhom kuntatt limitat mal-Ingliż, ippreferew iktar il-varjant li ġej mill-Ingliż milli l-varjant stabbilit. Dan kien bil-kuntrarju tal-ipoteżi li tlaqt biha u jista’ jfisser li għalkemm dawn l-informanti x’aktarx għandhom livell inqas ta’ edukazzjoni formali u anqas kuntatt mal-Ingliż, jista’ jagħti l-każ li jużaw aktar il-varjant li ġej mill-Ingliż sabiex ma jhossuhomx inferjuri meta jkunu fil-kumpanija ta’ haddiehor li

għandu livell edukattiv oghla minn tagħhom.

Il-varjabbli tal-età wera li mid-differenzi li harġu fil-kitba, il-parteciċipanti li huma avvanzati fl-età jippreferu aktar il-forma stabbilita milli l-varjant li ġej mill-Ingliż. Dan tal-aħħar juntuża l-aktar mill-parteciċipanti li huma żgħar fl-età. Barra minn hekk, hareġ ċar li minn dawn it-tliet varjabbli studjati, il-fattur tal-età kien l-aktar wiehed li halla influwenza fl-għażla ta’ varjant flok iehor. Għaldaqstant, iddecidejt li nkompli nistharreg dan il-fattur fit-tieni parti tal-kwestjonarju, dik li tistharreg il-komponent tat-taħdit.

9.2. Fit-tieni parti tal-kwestjonarju – it-taħdit

Fit-tieni parti tal-istudju, jiġifieri l-parti mithaddta, 40 parteciċipanta mill-444 informant li hadu sehem fl-ewwel parti tal-istharriġ, kellhom jagħtu deskrizzjoni tal-oġġett muri fl-istampi li jirrapprezentaw il-15-il par varjanti studjat. Coulmas (2005) jistqarr li t-taħdit jista’ jkun ukoll karatteristika li tiddiskrimina bejn gruppi ta’ etajiet differenti u barra minn hekk, xtaqt nanalizza jekk dawn il-parteciċipanti jibqgħux konsistenti fl-għażla tal-varjanti mill-kitba għat-taħdit. (Dawn l-informanti li hadu sehem f’din il-parti kienu kollha

parteċipanti nisa li għandhom kuntatt tajjeb mal-Ingliż. B'hekk il-varjabbli tas-sess u tal-kuntatt mal-Ingliż inżammu stabbli.)

B'mod ġenerali, kien hemm qbil fl-għażla tal-varjant ippreferut għaliex il-parteċipanti għażlu l-istess varjant kemm fil-kitba kif ukoll fit-taħdit. Izda minkejja dan, il-parteċipanti nisa kollha wrew xi tibdiliet fl-għażla tal-varjanti mill-kitba għat-taħdit. F'din il-parti nstab ukoll li għalkemm il-maġġoranza tal-informanti ta' età avvanzata jippreferu l-varjant stabbilit fil-kitba, fil-parti tat-taħdit, ippreferew aktar il-varjant li ġej mill-Ingliż. Mill-banda l-oħra, l-informanti żgħar jiktbu l-varjant Ingliż iżda jiffavorixxu l-varjant stabbilit fit-taħdit.

Barra minn hekk, ninnutaw ukoll li minkejja li kien hemm qbil fit-tendenza ġenerali favur l-għażla ta' varjant partikolari mill-par bejn il-kitba u t-taħdit (kif semmejt iktar 'il fuq), f'xi każi d-differenza bejn varjant u iehor varjat b'mod sinjifikanti bejn iż-żewġ kuntesti differenti. Pereżempju, fil-każ ta' *televiżjoni* – *televixin*, minkejja li kemm fil-kitba u fit-taħdit kien ippreferut il-varjant li ġej mill-Ingliż *televixin*, fil-każ tal-kitba, id-differenza bejniethom kienet ferm anqas milli kienet fit-taħdit.

9.3. Il-Korpus tal-Malti – Is-Sistema tal-MLRS

Is-sistema tal-Korpus tal-Malti ġiet imqabbla mar-riżultati tal-parteċipanti li hađu sehem fl-ewwel parti tal-kwestjonarju, u fejn kien possibbli, l-MLRS ġie mqabbel anke mat-tieni parti, dik tat-taħdit.

Għalkemm fil-maġġoranza tal-pari nsibu qbil fl-għażla tal-varjant mill-analiżi tal-Korpus imqabbla ma' dik tal-kitba u tat-taħdit, mill-banda l-oħra, l-għażla fil-par varjanti *telefon* – *telefown*, *televiżjoni* – *televixin* u *xjenzat* – *xjentist* mill-parteċipanti fl-ewwel u fit-tieni parti tal-kwestjonarju, ma qablux ma' dak tal-MLRS. Dan minhabba li kemm l-444 informant fil-parti tal-kitba kif ukoll l-40 informant fil-parti tat-taħdit għażlu l-varjant li ġej mill-Ingliż *telefown*, *televixin* u *xjentist* filwaqt li l-Korpus tal-Malti ffavorixxa aktar il-varjanti stabbiliti *telefon*, *televiżjoni* u *xjenzat*. B'żieda ma' dan, lanqas insibu qbil fl-għażla tal-par varjanti *anormali* – *abnormali* għaliex l-444 informant mill-fattur tal-età, ippreferew il-varjant b'influwenza mill-Ingliż filwaqt li l-MLRS wera l-okkorrenza favur il-varjant stabbilit.

Apparti minn hekk, fil-Korpus tal-Malti nstabet preferenza favur il-varjanti nattivi hlief għall-varjant b'influwenza mill-Ingliż *persentaġġ*.

Dan il-varjant kien aktar ippreferut mill-varjant stabbilit *perċentwal*.

10. Konkluzjoni

Il-varjanti fonetiċi-ortografiċi huma differenti mill-varjanti ortografiċi. F'dawn tal-aħħar, li l-parti l-kbira minnhom kienu trattati f'*Deċiżjonijiet 1*, nistgħu nġid li kienet relattivament ehfef biex il-Kunsill jiddeċiedi fuq varjant partikolari u jistandardizzah minhabba li d-differenza bejn varjant u iehor kienet biss fil-kitba; il-pronunzja bejniethom kienet l-istess, pereżempju, **il-lejla* – *illejla*; **il-lum* – *illum*, **fil-ghodu* – *flghodu*.

Fil-każ tal-varjanti fonetiċi-ortografiċi, l-istorja hija kemxejn differenti. Kif jindika isimhom stess, id-differenza bejn dawn il-varjanti hija kemm ortografika kif ukoll fonetika u l-għażla bejn varjant u iehor mhijiex dejjem faċli. It-teżina tiegħi turi li għalkemm fil-maġġoranza ntgħażel il-varjant (studjat) stabbilit mill-informanti, f'ohrajn spikkaw aktar il-varjanti li ġejjin mill-Ingliż.


Il-bar graph li ġejja turi l-frekwenza tal-varjanti b'influwenza mill-Ingliż f'ordni li tibda mill-aktar varjant li huwa ppreferut u tibqa' nieżla sal-anqas wiehed ippreferut.

Għalhekk nistgħu nġid li l-aktar varjanti ppreferuti b'influwenza Ingliża mill-partecipanti, fil-parti tal-kitba, huma l-varjanti *persentaġġ* (75.4%), *xjentist* (70.2%), *televixin* (67.5%), *abnormali* (59.9%) u anke *telefown* (58.8%). Din il-preferenza baqgħet tidher ukoll fil-parti tat-tahdit għall-varjanti *televixin*, *telefown* u *xjentist*. L-40 partecipanta ppreferew dawn il-varjanti b'influwenza mill-Ingliż b'persentaġġi ta' 92.5%, 90.0% u 85.0%, rispettivament.

Minn dan ix-xogħol hareġ ukoll li mhux dejjem kien hemm konsistenza bejn dak li għażlu l-informanti fil-kitba u fit-tahdit, u bejn ir-rizultati li harġu mill-ewwel parti tar-riċerka (il-kitba) meta mqabbla mal-MLRS.

Minhabba dan kollu, irridu nistaqsu kemm hu tassew għaqli li tittiehed xi deċiżjoni biex ikun standardizzat xi varjant jew iehor. Afi jkun jagħmel aktar sens jekk il-varjanti kollha jibqgħu jitqiesu bhala aċċettati t-tnejn fil-kitba u fit-tahdit iżda fil-każ tal-kitba, tinghata biss preferenza favur xi wiehed mill-varjanti. Iżda, fuq liema kriterju se tinghata din il-preferenza? Il-frekwenza tal-varjanti, fil-kitba u/jew fit-tahdit, tista' sservi bhala wiehed mill-kriterji li jwassal għal din il-preferenza. U hawnhekk jidhol sewwasew l-iskop ta' dan l-istudju li l-għan tiegħu kien li jixhet dawl, fost ohrajn, fuq liema varjanti qed jintużaw

Bar Graph 1: Il-Preferenza tal-Varjanti b'Influwenza mill-Ingliż fil-Kitba



l-aktar u minn min, fuq livell ta' kitba kif ukoll fuq livell ta' tahdit.

M'għandniex xi ngħidu, wiehed irid jikkunsidra l-limitazzjonijiet ta' dan ix-xogħol minhabba n-nuqqas ta' hin biex titwettaq riċerka aktar profonda. Hekk, ngħidu ahna, ix-xogħol iffoka biss fuq numru relattivament żgħir ta' varjanti u fit-tieni parti tal-istudju ffoka biss fuq informanti nisa minhabba li ma nstabux biżżejjed informanti rġiel tal-età mixtieqa. Għalhekk, nistgħu ngħidu li din ir-riċerka serviet ukoll biex tqajjem kurżitajiet oħra dwar dan is-suġġett bit-tama li fil-futur isiru

aktar studji f'dan il-qasam. F'il-fatt, wiehed jista' jkompli jistharreg l-istess varjanti f'relazżjoni ma' varjabbli oħra bħall-ġeografija jew inkella jista' anke jiffoka fuq varjanti oħra li ma ġewx studjati f'din ir-riċerka b'relazżjoni mal-varjabbli tal-kuntatt mal-Ingliz. Barra minn hekk, jista' jiġi analizzat aktar fil-fond il-qbil u d-differenzi bejn iż-żgħażaġh nisa u ż-żgħażaġh irġiel vis-à-vis in-nisa u l-irġiel li huma avvanzati fl-età. Dan kollu biex ahna l-istudenti tal-B.A. Malti (Unuri) inkunu nistgħu nagħtu kontribut serju li jixraq lil ilsienna.

Biblijografija

Aquilina, Joseph. *Maltese – English Dictionary*. 1 vol. Midsea Books, 1987 – 1990.

---. *Maltese – English Dictionary*. 2 vol. Midsea Books, 1987 – 1990.

Cefai, Ansel. *Analizi Lingwistika ta' Varjanti Fonetici-Ortografiċi magħżula fil-Malti*. Teżi, Università ta' Malta, 2013.

Coulmas, Florian. *Sociolinguistics: The Study of Speakers' Choices*. Cambridge U.P., 2005.

Holmes, Janet u Miriam Meyerhoff (Ed.). *The Handbook of Language and Gender*. Blackwell, 2005.

Kunsill Nazzjonali tal-Ilsien Malti. *Deċiżjonijiet 1*. Malta, 2008.

Mifsud, Gabriella. *Il-Varjanti Fonetici-Ortografiċi – Il-Bidla fil-Vokali*. Teżi, Università ta' Malta, 2016.

MLRS Korpus tal-Malti. <http://mlrs.research.um.edu.mt>. 1 ta' Marzu 2017.

Il-#aġa Mo#gaga

Analizi Lingwistika

Studenta:

Michela Saliba

Tutor:

Dr Michael Spagnol

1. Daġla

F'dan l-artiklu nistharreġ il-ħaġa moħġaġa, loġħba bil-kliem tradizzjonali li tikkonsisti fi stqarrija jew mistoqsija, aktarx f'għamla ta' ftit versi, li s-semmiegħa jridu jaqtgħu x'inhi. L-istudju tiegħi jkompli jibni fuq ix-xoġħol ta' riċerkaturi oħrajn, b'mod partikolari Ġużè Cassar Pullicino li, barra li għamel gabra għmielha ta' hwejjeġ moħġaġa minn ħafna bnadi tal-gżejjer Maltin, tana analiżi ta' kif taħdem il-ħaġa moħġaġa, tat-temi rikorrenti li tittratta, u tal-mod kif tithaddem fil-letteratura, l-aktar fil-hrejjeġ. Fi kliem iehor, l-għan tiegħi hu doppju. Qabelxejn, li niġbor aktar hwejjeġ moħġaġa, bil-varjanti tagħhom, minn lokalitajiet differenti, ħalli nkompli nżid ma' dawk li għandna miġburin. Imbagħad li nistharreġ fid-dettall il-mekkanizmi lingwistiċi li ninq dew bihom f'din il-loġħba bil-kliem tant popolari magħna l-Maltin.

2. X'inhi u xi nkitab dwarha

Fi kliem Cassar Pullicino, “il-ħaġa moħġaġa tkun magħmula minn sensiela ta’ kliem, imnebbah aktarx minn xi tixbih fil-holqien jew fil-hajja ta’ madwarna. Tasal għandna issa taħt għamla ta’ taqbila hafifa u issa ta’ mistoqsija li ttik x’tifhem xi ħaġa li ma tingħadx”. Skont Friggieri, hi “xhieda ta’ wirt kulturali popolari tal-Mediterran u hi għamla ta’ espressjoni letterarja qadima li ssieheb flimkien il-gost tal-poplu li juri d-dehen tiegħu u li jistharreġ l-intelliġenza” (Friggieri, 288). Waqt li fl-imġhoddi l-Maltin kienu jehduha b’serjetà kbira, illum din il-logħba bil-kliem tintuża bhala mogħdija taż-żmien, biex inħaddmu l-menti u nuru l-ħila taġħna li nsolvuha. (Cassar Pullicino, 159).

Din il-logħba bil-kliem ġibdet l-attenzjoni ta’ numru ta’ studjużi, sew Maltin u sew barranin. L-ewwel tnejn li ġabru l-hwejjeġ moħġaġa kienu Bonelli, li jagħti erbgħa bil-Malti u bit-Taljan, u Stumme li jagħti sbatax-il waħda maqluba għall-Ġermaniż. Il-ħaġa moħġaġa nsibuha wkoll fil-hrejjeġ folkloristiċi ta’ Magri. Nġhidu ahna, f’*Ix-Xiħ Midfun ġol-Għar*, xiħ ta’ gherf kbir jaqta’ kull ħaġa moħġaġa li s-sultan jistaqsi lil iben ix-xiħ f’forma ta’ kmand, bħal: “Ejja quddiem i riekeb u miexi” (Magri, 245). Il-missier jgħid lil ibnu biex ifttex hmar li meta jirkbu saqajh jaslu sewwasew mal-art.

L-akbar ġabra tibqa’ ta’ Cassar Pullicino li, f’*Ħaġa Moħġaġa u Tahbil il-Moħħ Ieħor*, ktieb imsejjes fuq l-artiklu “Towards An Analysis of Maltese Riddles”, jagħti 187 waħda b’137 varjant. Dawn iż-żewġ xogħlijiet fihom ukoll studju dwar din il-logħba lingwistika. Analizi differenti jagħtiha Mifsud Chircop li l-ħaġa moħġaġa jgħidha magħmula mix-xbieha, mit-tweġiba, mill-premessa kostanti għax-xbieha u t-tweġiba, l-element tas-sorpriża aktarx mibni fuq il-paradoss jew il-paronomasja, u l-ħjiel li jingħata biex jgħin fis-soluzzjoni.

Minn fost l-54 ħaġa moħġaġa li Lanfranco jagħti f’*Logħob, Taqbil u Ġugarelli tat-Tfal Maltin (Sa Nofs is-Seklu XX)*, hemm xi whud ma jinstabux fil-kitbiet ta’ Cassar Pullicino. Dan l-aħħar, Spagnol ġabar xi hwejjeġ moħġaġa mibnijin fuq l-element tad-doppju sens, li normalment jithallew barra mill-ġabriet li semmejna. Din waħda minnhom:

- (1) *Ta’ Borg Olivier twil, ta’ Gonzi qasir. Ir-raġel itih lill-mara meta jiżżewġu. Is-sorijiet m’għandhomx, il-patrijiet għandhom. Il-Papa għandu wiehed u ma jużahx.*
(Kunjom)

3. Il-Ġabra tal-hwejjeġ moħġaġa

Fit-teżina tiegħi nippreżenta ġabra ta' 154 haġa moħġaġa, uħud bil-varjanti tagħhom, ikklassifikati skont it-temi li jittrattaw. Il-hwejjeġ moħġaġa ġbarthom minn madwar 100 ruħ minn 24 lokalità. Barra minn hekk, kelli l-opportunità mmur fil-programm *Seher il-Malti* fuq Radju Malta, ippreżentat mill-Prof. Manwel Mifsud, u minn din l-intervista ksibt aktar materjal mis-semmiegħa.

L-indovinelli li ġbart qassamthom f'erba' gruppi. Fl-ewwel grupp

qeghedt il-hwejjeġ moħġaġa li qablu mal-ġabriet ta' Cassar Pullicino u ta' Lanfranco. Minn dawn kelli 27 waħda, bħal:

(2) *Tridu u ma tridux,
Tidhol fiħ u ma thossux.*
(Tebut)

It-tieni grupp jinkludi hwejjeġ moħġaġa li ma jinsabu fl-ebda ġabra oħra. B'kollox għaqqadt 90 waħda, u qassamthom f'erbatax-il taqsima, skont it-temi li jaqgħu taħthom it-twegibiet. Fit-tabella ta' hawn taħt nagħti eżempju ta' haġa moħġaġa minn kull tema.

Tabella 1: Il-hwejjeġ moħġaġa kklassifikati skont it-temi tat-twegibiet tagħhom

Tema	Haġa Moħġaġa
It-trobbija u x-xjuħija	Tidħol bi tnejn U jdaħħluk bi tmienja. (Il-ħaj u l-mejjet)
Kwalitajiet fiżiċi u morali	Daqqa tidher u daqqa le, Kulħadd għandu minnha, Imma mhux kulħadd japprezzaha. (It-tbissima)
Il-ġisem	Ma jmissx mal-ilma, Iżda dejjem imxarrab. (L-ilsien)
Ix-xogħol, l-għodda u s-snaġġa'	Mimdud jaħdem, Bilwieqfa jorqod. (L-imqass)
L-ikel u x-xorb	Iktar ma tkun sħuna, Iktar tkun friska. (Il-ħobża)

L-ilbies u x-xedd	Fejn imur dejjem itakkan, Jew magħluq ġo xi kaxxa. (Iż-żarbun)
Għamara u bżonnijiet oħra tad-dar	Saqajk bejn saqajha, Idejk fuq wiċċha. (Il-mejda)
Il-ħolqien	Isawtek u ma tagħmillu xejn. (Ir-riħ)
Il-ħxejjex, is-siġar u l-frott	Kapaċi tgħix f'post fejn m'hemmx ħajja, Tniggeż imma mhix naħla. (Il-kaktus)
Il-bhejjem, it-tjur, l-insetti u l-ħut	Fix-xitwa jistaħba, Fis-sajf joħroġ jaħžen U fix-xitwa jieklu. (In-nemel)
Il-flus	Twila sitt pulzieri, Għandha ras imperjali U kulħadd jieħu pjaċir biha. (Il-lira sterlina)
Il-karozza	Tiġbidha bejn sidrek, U tfaqqaqgħha. (Seatbelt)
Lokalitajiet	Imkien, Iben U omm. (Bingemma)
Suġġetti oħra	Min jagħmlu ma jtkellimx U min jtkellem ma jagħmlux. (Is-silenzju)

Fit-tielet grupp ġbart il-varjanti li sibt minn irhula differenti. F'dan il-kuntest, varjanti jfissru kemm indovinelli li jvarjaw f'xi kliem jew versi, kif ukoll hwejjeġ moħġaġa

differenti għalkollox li jkollhom l-istess twegiba. Hawn taħt nagħti eżempji ta' dawn iż-żewġ tipi ta' varjazzjoni.

Tabella 2: Hwejjeġ moħġaġa li jvarjaw f'xi kliem jew versi

Haġa Moħġaġa: Erbgħa tluppi tluppi, Tnejn kristallini, Imrewħa trewwaħ U tmexxini. (Baqra)	Varjant: Erbgħa tluppi tluppi, Żewġ ċinkwini, Tnejn ġentili, Imrewħa trewwaħ Fuq il-bieb taċ-ċini.
---	---

Tabella 3: Hwejjeġ moħġaġa għalkollox differenti imma bl-istess tweġiba

Haġa Moħġaġa: Iddur, iddur, iddur Fuq il-bejt tal-pizatur. (Dubbiena)	Varjant: Kulħadd lili jara żejda, Iwarrabni minn fuq il-mejda.
--	--

Fl-aħhar grupp ikklassifikajt hwejjeġ moħġaġa li għandhom iktar minn tweġiba waħda possibbli. Hawn nagħti tnejn mis-seba' eżempji li sibt:

- (3) *Jitwieled twil,*
Imut qasir.
(Lapes jew sigarett)
- (4) *Ma titkellimx u tinftiehem,*
Ma timxix u tasal.
(Kelma jew ittra)

4. L-Analiżi

Permezz tal-ġabra li għamilt jien u li għamli riċerkaturi oħrajn qabli (b'kollox madwar 500 waħda), analizzajt l-istruttura tal-ħaġa

moħġaġa Maltija, billi ffukajt fuq in-numru ta' versi, ir-rima, il-ftuħ u l-għeluq, u elementi oħrajn. Barra minn hekk, ħarist fid-dettall lejn it-temi rikorrenti li jissemmew fiha, u lejn l-użu tal-metafora, is-sineddoke, l-antiteżi u mekkanizmi lingwistiċi oħrajn. Fit-taqsimiet li ġejjin nitkellem fuq dawn il-karatteristiċi ewlenin tal-indovinelli.

4.1. L-Istruttura tal-ħaġa moħġaġa

Mhux l-indovinelli kollha jkollhom l-istess numru ta' versi. Xi wħud ikunu magħmulin minn sentenza waħda, bħall-(5), mentri oħrajn ikollhom żewġ versi jew aktar, bħas-(6) u s-(7).

Mill-istudju tiegħi jōhrog ċar li l-biċċa l-kbira tal-ħwejjeġ moħġaġa Maltin huma magħmulin minn żewġ versi. Mix-xogħol ta' Cassar Pullicino, ta' Lanfranco u mill-ġabra tiegħi, b'kollox sibt 151 waħda.

(5) *Kulhadd ghandu wiehed.*
(L-isem)

(6) *Filghodu nużawhom,
Filghaxija nnehħuhom.*
(Snien foloz)

(7) *Hamra u bajda,
Jaqbduha ħamsa,
Jarawha tnejn,
Jehodha wiehed.*
(Tazza nbid)

Il-versi ta' whud minnhom ikunu bir-rima, bħat-(8), iżda l-biċċa l-kbira m'għandhomx rima, bħad-(9). B'kollox sibt madwar 240 waħda bla rima. Fost dawk li l-versi tagħhom jirrimaw, l-aktar waħda komuni hi r-rima mbewsa.

(8) *Ommi kellha tarbija,
La kienet oħti
U lanqas ħija.*
(Jien)

(9) *Żaqqa iebsa,
Saqajha tal-injam
U timxi fuq l-artab.*
(Dgħajsa)

Xi minn daqqiet, din il-logħba bil-kliem tibda bil-frazi 'Hawn haġa' jew 'Haġa haġa' u tispjiċċa bil-mistoqsija 'X'inhija?' jew 'Għidli int issa x'inhija', bħall-(10). Biss, il-ħwejjeġ moħġaġa li għandhom għeluq bħal dan tghoddom fuq is-swaba' t'id waħda.

(10) *Hawn haġa:
Thares lejha,
Tarak
U ma tkellmekx.
X'inhija?*
(Mera)

Il-ħwejjeġ moħġaġa ġeneralment ikunu fit-tielet persuna, iżda xi ffit ikunu fl-ewwel jew fit-tieni persuna, bħal dawn it-tnejn:

(11) *Intir u m'għandix ġwienah,
Nibki imma m'għandix għajnejn
U d-dlam jigrri warajja.*
(Shaba)

(12) *Taghlaq minn fejn taghlaq
Dejjem tilħqek u ssibek.*
(Il-mewt)

Karatteristika oħra tal-ħaġa moħġaġa hi r-ripetizzjoni, li nistgħu naqsmuha f'żewġ tipi. Hemm ir-ripetizzjoni tal-istruttura nnifisha, bħal fit-(13), u r-ripetizzjoni ta' xi kelma, bħalma nsibu fl-(14). F'din tal-aħħar insibu wkoll ripetizzjoni tal-istruttura.

(13) *Aktar ma jimxi lura,
Aktar jasal kmieni.*
(Kurdar)

(14) *Tonda bħad-dinja, dinja mhijiex,
Hamra nar, nar mhijiex,
Hadra ħaxix, ħaxix mhijiex,
Tarmi l-ilma, għajn mhijiex.*
(Dulliegħa)

aħna, f' bosta indovinelli jissemmew il-partijiet tal-gisem għad-deskrizzjoni ta' oġġetti inanimati. L-iktar partijiet li jissemmew huma r-ras, l-għajnejn, il-ħalq, is-sniien, il-widnejn u s-saqajn, bħalma jidher fil-ħaġa moħġaġa tal-passatur tal-għajin:

*Bil-għajnejn u ma tarax,
Bil-widnejn u ma tismax,
Bis-saqajn u ma timxix.*

4.2. Temi ewlenin

Cassar Pullicino jgħid li l-ebda ħaġa moħġaġa Maltija ma titkellem fuq suġġett li ma jinstabx fil-gzejjer tagħna. Fl-artiklu “Towards an Analysis of Maltese riddle”, jikklassifika l-hwejjeġ moħġaġa skont it-temi li jissemmew fil-versi. Nġhidu

Spiss fil-versi tal-ħaġa moħġaġa nsibu xebh mal-bnedmin u l-avvenimenti f'ħajtu, mar-relazzjonijiet fil-familja, ma' elementi tan-natura, u oġġetti li nsibu fid-dar. F'din it-tabella nelenka dawn it-temi rikorrenti u nagħti eżempju għal kull waħda.

Tabella 4: Klassifika tal-hwejjeġ moħġaġa skont it-temi li jissemmew fil-versi

Tema	ħaġa Moħġaġa
It-twelid u l-mewt	Il-ħaj jerfa' l-mejjet, U l-mejjet jgħidlu ħaj. (Bejjiegħ tal-ħut)
l-ċ-ċaqliq	Jiġru kemm jiġru, Fejn ikunu jibqgħu. (Għajnejn)
Il-paroli	Ma titkellimx u tintiehem, Ma timxix u tasal. (Ittra)
Il-biki u d-daħk	Tinzel tidħak, Titla' tibki. (Barmil tal-bir)

Il-ħidma u l-professjoni	Meta naħdem Jew inzaqzaq jew intaptap; Meta ma naħdimx Inwarrab fejn in-nies ma jarawnix. (Iż-żarbn)
Il-mistrieħ u l-ħidma	Binhar tistrieħ, U billejl taħdem. (Sodda)
L-imħabba u l-ġlied	Billejl ibusu 'l xulxin, Binhar miġġeldin. (Bibien)
L-ilbies	Liebsa vjola, U kappell aħdar. (Brunġiela)
Relazzjoni ma' tal-familja	Imwieled minn ommu, Jitrabba fix-xemx, Jekk imiss m'ommu jerġa' jmut. (Melħ)
Il-pjanti u l-frott	Platt bil-frawli, Felli laringa, Tqiegħdu wiċċu 'l isfel, U ma jaqax. (Sema bnazzi billejl)
L-element tal-ilma	Bajda karti, karti mhix, Tnixxi l-ilma, għajn mhijiex. (Blokka silġ)
Il-bini	Dar, Bla twieqi u bla bibien. (Bajda)
L-oġġetti tad-dar	Platt fuq platt U biċċa laħam fin-nofs. (Gandoffla / Arzella)
L-ikel	Biċċa laħam ġo armarju. (Qassis iqarar)
Xebh mal-kuluri	Minn barra bajda, Minn ġewwa kannella, U meta ttiha n-nar issir ħamra. (Sigarett)

4.3. L-element komparattiv

F'din it-taqsimha niddiskuti żewġ tipi ta' paragun, wieħed tematiku u l-ieħor interlingwistiku. Nibda billi nqabbel it-temi tal-hwejjeġ moħġaġa tradizzjonali ma' tal-moderni. Għalkemm mill-intervisti li għamilt jidher li bosta hwejjeġ moħġaġa tradizzjonali, bhal tal-bajtar tax-xewk (ara l-15), għadhom jingħadu, sib t oħrajn li bilfors li ssawru dan l-aħħar, għax it-tweġiba tagħhom tirreferi għal xi teknoloġija relattivament moderna, bhall-frigġ (ara s-16), il-fann u s-seatbelt.

(15) *Bil-pala u mhix furnara,
Bil-kuruna u mhix sultana,
Tgħix fir-raba' u mhix bidwija
Imviela Malta u mhix Maltija,
Għidli int issa x'inhija.*
(Il-bajtar tax-xewk)

(16) *Dejjem mimlija bl-ikel
Imma qatt ma tiekol,
Dejjem kiesha
Imma qatt ma thoss bard.*
(Il-frigġ)

Qabbilt ukoll numru ta' hwejjeġ moħġaġa Maltin ma' indovinelli b'isna oħra li l-Malti kellu jew għad għandu kuntatt magħhom mill-qrib. Nghidu aħna, fis-(17-19) naraw kif xi forum lokali huma, tista' tgħid, kelma b'kelma tal-verżjonijiet li nsibu fl-Isqalli.

(17) Sqalli:
*Un havi vucca e parra,
Un havi pieri e camina.*

Taljan:
*Non a bocca e parla,
Non a piedi e cammina.*

Malti:
*M'għandhiex ilsien u titkellem,
M'għandhiex riglejn u timxi.*
(Ittra)

(18) Sqalli:
*Haiu un buttigghiuni
cu dui qualità di vinu.*

Taljan:
*Ho un bottiglione con
due qualità di vino.*

Malti:
*Flixkun,
Żewġ kwalità ta' xorb,
U wieħed ma jithallatx mal-ieħor.*
(Bajda)

(19) Sqalli:
Trasi dura e nesci muoddha.

Taljan:
Entra dura ed esce molla.

Malti:
Jidhol iebes u johrog artab.
(Għagin)

Hekk ukoll, xi hwejjeġ moħġaġa lokali jixbhu verżjonijiet li nsibu fl-Ingliż, kemm fl-ghamla kif ukoll fil-ħsieb, kif jixhdu dawn iż-żewġ indovinelli:

(20) Ingliż:
*What is that you cannot
hold ten minutes,
Although it is as light as a
feather?*

Malti:
*Ma tistax iżżommha
iġitar minn minuta
Għalkemm hafifa daqs rixa.*
(In-nifs)

(21) Ingliż:
*What is that which
belongs to you
But others use it more
than you do?*

Malti:
*Haġa tiegħek
U haddiehor
Jużaha aktar minnek.*
(Isem)

4.4. Mekkanizmi lingwistiċi

F'din it-taqsimha niffoka fuq il-mekkanizmi lingwistiċi ewlenin li nsibuhom minsuġin fil-ħaġa moħġaġa bil-ghan li jahbu t-tweġiba tagħha u jizvijaw lil min jipprova jaqtagħha. L-indovinelli Maltin jinqdew l-aktar bil-kuntrast (l-antitezi, il-

kontradizzjoni u n-negattiv), bit-tixbih (il-metafora u s-sineddoke) u bl-ambigwita (il-polisemija, l-omonimija u d-doppju sens). Hawn taht niddeskrivi dawn il-mekkanizmi fil-qosor u nagħti xi eżempji għal kull wiehed.

4.4.1. Il-Kuntrast

L-antitezi, jiġifieri “it-tqegħid flimkien ta’ żewġ kelmiet, ideat, frażijiet li għandhom tisfira kuntrarja bejniethom” (Friggieri, 68), hija karatteristika ċentrali tal-ħaġa moħġaġa. Fit-(22), pereżempju, insibu kuntrast bejn żewġ pari ta’ verbi: *tefa* u *xeghel* minn banda, u *sahan* u *kesah* mill-banda l-oħra.

(22) *Jekk titfha tishon,
Jekk tixgħelha tiksah.*
(Kaxxa tas-silġ)

Mekkanizmu simili hu l-kontradizzjoni. Spiss il-ħaġa moħġaġa ma tagħmilx sens, għax parti tidher il-maqlub ta’ parti oħra. Mad-daqqa t’għajn, l-istqarrija li nsibu f’vers jichadha fil-pront il-vers ta’ wara, bħal f’din:

(23) *Aktar ma tixxotta
Aktar tixxarrab.*
(Xugaman)

Il-kuntrast jinholoq ukoll bl-użu tan-negattiv, b’mod partikolari tal-pronom *mhi(jie)x*, bħal fl-(24), u xi kultant

ta' verbi, bħal fil-(25). Forom bħal dawn idahħlu d-dubju f'min jipprova jsolvihom. L-ewwel idea li tiġi f'moħħu jkollu jiskartaha minħabba l-kuntrarju li jsib f'tarf il-vers, u b'hekk jiġfixkel aktar.

(24) *Tista' tkun bajda u bajda mhix,
Tista' tkun sewda u faħma mhix,
Tista' tkun fil-gholi u arblu mhix,
Tista' tkun ħelwa u ħelwa mhix.*
(Ghenba)

(25) *Bi tliet saqajn u ma timxix,
Bil-wiċċ u ma tidħakx,
Bin-nies madwarha u ma tarax.*
(Tavolina)

4.4.2. It-Tixbih

Fil-qalba tal-biċċa l-kbira tal-hwejjeġ moħġaġa li analizzajt hemm il-metafora, ix-xebħ ta' ħaġa ma' ħaġa oħra li loġikament m'hemmx relazzjoni magħha. Din hi l-essenza tat-*true riddle* li Archer Taylor jiddefinija bħalha "a description of an object in terms intended to suggest something entirely different" (Preca, 304). Nghidu aħna, fis-(26) insibu metafora estiza: il-kaxxa tal-luminata hi mxebbħa ma' kunvent, il-kazelli tal-fliexken maċ-ċelel, il-fliexken mal-patrijiet u t-tapp tal-fliexkun mal-kappell.

(26) *Kunvent biċ-ċelel,
F'kull ċella hemm patri
bil-kappell.*
(Kaxxa tal-luminata)

Is-sineddoka, "għamla ta' metafora li ssemmi parti biex tintfiehemi il-ħaġa sħiħa, jew li ssemmi l-ħaġa biex tintfiehemi il-parti" (Friggieri, 723), ukoll tintuża fil-ħaġa moħġaġa. Pereżempju s-(27) issemmi l-parti, il-laħam, biex tirreferi għall-entità kollha kemm hi, il-qassis.

(27) *Biċċa laħam ġo armarju.*
(Qassis iqarar)

4.4.3. L-Ambigwià

Mod kif din il-logħba tfixkel lis-semmiegħa hu billi tingeda bi kliem li jista' jfisser hwejjeġ differenti. Spiess ikun fiha kliem b'aktar minn tifsira waħda, bħat-(28), jew kliem li, minkejja li jinkiteb u jinstema' l-istess, ikollu sensi mhux relatati, bħad-(29). Fl-ewwel waħda l-logħba qiegħda fuq il-verb polisemiku *għadda* li, barra li jirreferi għall-moġħdija tal-hwejjeġ, ifisser ukoll ħaġa essenzjali, li mingħajrha ma tkampax. It-tieni waħda tistrieħ fuq l-omonimija bejn *bajda*, il-femminil tal-lewn abjad, u dik li jbidu t-tjur u xi animala oħra.

(28) *Mingħajrha ma tġhaddix.*
(Ħadida tal-moġħdija)

(29) *Tizbogħħa kif tizbogħħa,
Bajda tibqa'.*
(Bajda)

Għadd ta' indovinelli huma ambigwi għax ikunu mibnijin b'mod li l-iktar hwejjeg sempliċi jidhru mahmuġin għall-ahħar. Izda dak li jidher bhala erotiku jew vulgari, ikun kollu xieraq. F'hafna għabriet dawn jinqabzu, però jien iddeċidejt li ninkludihom fl-istudju tiegħi. Dawn huma żewġ eżempji magħrufin.

(30) *Xofftok ma' xoffitha,*
U sebghek go toqbitha.
(Kikkra)

(31) *Żaqqek ma' daharha,*
U b'subghajk tagħraxha.
(Kitarra)

5. Għeluq

L-istudju tiegħi, li hu tkomplija max-xogħol li għamli riċerkaturi bhall Stumme, Lanfranco, u fuq kolloxx Cassar Pullicino, żviluppa f'żewġ

fergħat. Fl-ewwel fergħa għamilt bosta intervisti ma' nies minn bnadi differenti tal-gżejjer Maltin biex inżid mal-indovinelli miġbura f'kitbiet oħrajn. Ġbart mhux biss il-varjanti ta' hwejjeg mohġaġa, imma ġbart ukoll mad-90 waħda li ma jissemnew fl-ebda għabra.

Fit-tieni fergħa għamilt analiżi strutturali u tematika ta' din il-logħba bil-kliem. Sib t li l-maġġoranza jkunu b'żewġ versi, li hafna minnhom ma jirrimawx, u li l-aktar figura tat-taħdit li tithaddem fihom hija l-metafora. It-temi jvarjaw għmielhom. Bosta huma dwar hwejjeg li nsibu fil-gżejjer tagħna, bhall-hxejjex, il-bhejjem, l-ikel u s-snaġġa'. Izda oħrajn aktar riċenti, li huma assoċjati mat-teknoloġija moderna, jixhdu li l-ħaġa mohġaġa hija ċentrali fil-kultura Maltija għax il-poplu, imsahħar kif inhu warajha, mhux biss għadu jilgħabha, imma jibqa' jsawwar akar minnha.

Bibliografija

- Bonelli, Luigi, "Il dialetto maltese". *Ascoli, Supplementi periodici all' Archivio Glottologico Italiano*, 1897-1907.
- Cassar Pullicino, Ġużè. *Haġa Mohġaġa u Taħbil il-Moħħ Iehor*. Ed. Manwel Mifsud u Olvin Vella, BDL Ltd., 2003.
- . "Towards an Analysis of Maltese riddle" *Scintia*, vol. 35, 1972.
- Friggieri, Oliver. *Dizzjunarju ta' Termini Letterarji: Teorija, Metrika, Stilistika b'eżempji mil-Letteratura Maltija*. Ir-raba' ed. mkabbra, Klabb Kotba Maltin, 2010.
- Lanfranco, Guido. *Logħob, Taqbil u Ġugarelli tat-Tfal Maltin (Sa Nofs is-Seklu XX)*. Wise Owl, 2006.
- Magri, Emmanuel, u Ġoġ Mifsud Chircop. *Ħrejjef Missirijietna*. P.E.G., 1994.
- Spagnol, Michael. "20 haġa mohġaġa doppju sens", <http://kelmakelma.com/?s=haġa+mohġaġa>. 16 ta' Lulju 2018.
- Stumme, Hans. *Maltesische Märchen, Gedichte und Rätsel in deutscher Übersetzung*, 1904.



